







НӘЖИБӘ
САФИНА

Кан хәтере

Шигырьләр

КАЗАН
ТАТАРСТАН КИТАП НӘШРИЯТЫ
2009

УДК 821.512.145-1
ББК 84(2Рос=Тат)-5
С24

Сафина, Н.Ә.

С24 Кан хәтере : шигырьләр / Нәҗибә
Сафина. — Казан : Татар. кит. нәшр.,
2009. — 175 б.
ISBN 978-5-298-01842-5

Шагыйрәнең әлеге китабына туган туфрак,
халык, милләт язмышы, мөхәббәт турындагы ли-
рик-фәлсәфи шигырьләре җыланган.

УДК 821.512.145-1
ББК 84(2Рос=Тат)-5

ISBN 978-5-298-01842-5

© Татарстан китап нәшрияты, 2009
© Сафина Н.Ә., 2009

I

*Бәхәсләшмим: җан — мәңгелек.
Җан сатмаганныр элек.
Бүген шул җан да товар, —
Фанилык җаннар да бар.*

—

* * *

Кан бар, жан бар —
Ә кан мәңге хәтерле.
Мәңгелекне юк итмичә
Жуеп булмый хәтерне.

Мәңгелекне, йә, кайсыгыз
жиңә ала?
Йә вакытны арбасына
жигә ала?
Илләр, таулар, полюслары
күчәр дә...
Кан хәтере жирне тота
күчәрдә.

БОЛГАР БЕЛӘН СӨЙЛӘШҮ

Эй-hey-hey-hey!
Эй-hey-hey-hey!
Болгар ул даламыни?
Сәерсенеп карамагыз,
Мин сабый баламыни?..

Мин Болгарның бөек кала
Икәнән белгән идем.
Авып калган тарихымны
Күрергә килгән идем...

Миннән курыккан шикелле
Чабышалар кылганнар.
Әйтерсең алар бу җирдә
Ярамас эш кылганнар...

Туктагыз, әй, кылганнарым!
Болгар җиле, әй, тукта! —
Болгарның югалуында
Нәкъ сезнең гаеп юк та.

Берни дә эзсез югалмый —
Янып бетмәгән төрбә.
Жир асты юлларың, Болгар,
Әйди тарихны үргә.

Туфрагыңа табаннарым
Кагылуга тойдым бит, —
Эндәште Болгар ташлары:
«Бабаң канын койды», — дип.

Монда үлән, монда туфрак,
Һәр каккан казык сөйли.
Монда җилләр үз илендә, —
Бер сөйли дә бер көйли.

Кылганнар әйтерсең инде
Үксеп арыган бала:
«Батырларның каны бездә
Гасырлар бue яна».

Үләннәр шулай эндәшә,
Ыңгырашалар ташлар:
«Безгә бәрелеп ярылды,
Аһ, нинди, нинди башлар...»

Дулкыннар шавын ишетәм, —
Сүнмәс хәтер суларда.
Баскыннар уйлаганнардыр:
Тынар, шаулар-шаулар да.

Су, туфрак, үлән, таш сөйли:
«Без дәүләт идек, кала.
Дәүләтле чагыңны әллә
Сагынмыйсыңмы, бала?»

Без кала диварларына
Кабаттан кайтыр идек.
Милләтнең күтәрелешен,
Бәхетен татыр идек...»

Эй-hey-hey-hey! Үз жиреңә
Иңгәнсең икән, Болгар.
Бакча урыннарын тоеп,
Сайрап тора былбыллар.

Китмәгән хәтта кошлары —
Кешесе китәмени?!
Үз дәүләтен ташлап китеп,
Ул ятим итәмени?!

Без килдек. Жқиргә иңгәннәр!
Без ишетәбез сезне:
«Изге кала торгызылсын!» —
Сез әйтәсез бу сүзне.

Күз алдымда — манара, ай,
Жқанлана урамнарың.
«Төзегез, без монда!» — диеп
Пышылдый урманнарың.

Тукта, жыл! Шаулама, дулкын! —
Изге калам калыкты!
Тарихтан жуя алмаслар
Хәтере исән халыкны!

—

ТӨЕН

(Россияда халык санын алудан соң бер уйлану)

Төелә халык, төелә
Империя көенә.
Империя куштаннары
Шул төенгә сөөнә.

Чишелмәслек итеп төйнәп,
Чаптырмакчы булалар.
Чапканнарны тагын бер кат
Яптырмакчы булалар.

Үз-үзеннән китмәгәнне
Анда күптән сөймиләр.
Жанга төен төйнәр өчен
Менә ничек сөйлиләр:

«Теле, дине бер булса да,
Булсыннар ике халык.
Буталсыннар, комлы суда
Без тотучылар балык.

Урап һәм убып алабыз,
Кыеп алабыз жанын.
Төшләрәнә дә кермәсен
Үзләре булган чагы.

Тарих кабатлана бит ул —
Тагы үз эшен эшләр.
Бер якны кулда тоталсаң,
Тагын пешәчәк эшләр».

Жан кадәр жанны пешереп
Кем ашарга жыена?
Идел–Урал туфрагында
Үзең булу тыела...

Юкса Идел белән Урал
Тирән дә, биек тә бит.
Милләтебез ошбу җирдә
Борыңгы, бөөк тә бит...

Ача алса әгәр күзен,
Күреп алачак үзен.
Томаламасаң авызың,
Ярып әйтәчәк сүзен.

Әле башка баскан аяк,
Сыртка сугылган таяк.
Телгә салынган балта,
Аякта — богау, атла!

Шул халәттә тора бүген
Татар Башкортстанда.
Үзе булып яши алмый,
Әллә язган һуштан да?

«Тирмә, — диләр, — туган йортың» —
Татар ышанган була.
Гармун тартмый, ул курайга
Өргән, мышнаган була.

Төөлә халык, төелә
Империя көенә.
Өзгәләнә ялгыз гармун
«Кара урман» көенә...

—

ҮЗ ЯГЫНА БОРА

Хаклык эзләп халык ханга барган,
Хаклык эзләп барган хажга да.
Халык белән халык арасына
Ялган сыя алмый азга да.

Капчыктагы без генә түгел ул,
Гасырларны тишеп кайта бит.
Алтыннарны ваклап бетерәләр,
Хаклык бөтен килеш ята бит.

Бөтен килеш ул бөтереп ала
Ялагайны йә шул явызны.
Әйттермәскә һаман богаулылар
Кул-аякны, хәтта авызны.

Авызларга йозак салынгач шул,
Халык берәз дәшә алмый тора.
Хаклык дигән ачкыч, барыбер кайтып,
Йозакларны үз ягына бора.

БУЛУЫ КЫЙММӘТ!

«Син үзеңнең зурлыгыңны
бел», — диләр миңа.
«Мин — зур!» — дисәм, кычкыралар:
«Ни җитми сиңа?»

Ә миңа бит зурлык түгел,
милләтем кирәк.
Ул булса, яшәчәкбез, —
булуы кыйммәт!

ӘВЕРЕЛЕШ ЧОРЫ

Татар жаны, инде синең өчен
Әверелеш чоры күптән үткән.
Татар жаны инде гәүдәсеннән
Үзен-үзе ничә тапкыр түккән...

Агымсулар булып аккан ул жан,
Давыл булып күккә күтәрелгән.
Каф таулары булып торып баскан,
Әллә ничә тапкыр түнтәрелгән.

Кыр казлары булып очкан ул жан,
Йорт казлары булып жиргә төшкән.
Язда канат исе килә, диләр, —
Кыр казында татар жаны икән.

Әмма әверелергә кирәк әле,
Әверелергә кирәк чуерташка.
Таш булырга, баш булырга кирәк
Безгә Хоҗа биргән зур язмышка!

Мәңгелектән шулай аерылмаска!

ЯҢА ГУЛАГ

Уйларга күптән вакыт,
Милләтнең жаны ватык.

Күңелгә килгән ике сүз
Жанны тетрәтте,
Кунак — ГУЛАГ, ГУЛАГ — кунак —
Моны кем әйтте?

Туксан яшьлек бабай әйтте,
Сакалын сыйпап:
«Заманалар без кунакны
Китте шул сыйлап.

Фани дөнъяда кунакта
Булдык ГУЛАГта.
Кайттык илгә, инде илдә
Хәлләр уйлата.

Житте вакыт, әйтеп китәм
Әйтер сүземне:
Әй, кешеләр, яшәмәгез
Тик йомып күзне».

Татар милләтен таптарга
Полигон ачып,
Башкорт артында торалар
Башкалар качып.

Игезәктән ике милләт
Ясамакчылар,
Ялган тарихны ялганга
Ялгамакчылар.

Хак сүзне әйтер галимнәр,
Эндәшәм сезгә:
«Ничә гасыр ачы төтен
Сылана күзгә».

Ильич киңәйткән биләмә —
Бүгенге ГУЛАГ...
Анда татар шундый хәлдә,
Карасаң уйлап...

—

ӨМЕТ КӨНЕН БИЛГЕЛӘҮ

Әй, тантана кирәк миңа,
Бирегез миңа шатлык!
Әйтегез: «Югалтканны без
Таптык, — дип, — кабат таптык!»

Милләтнең бәйсезлек алган
Көне, сәгәте, диегез!
Бүтөннән безнең станда
Барлык милләتلәр тигез!

Әйтмәгез, сүзләрне юкка
Сипмәгез әле җилгә!
Табаннарым басып тора
Татардан калган көлгә.

Әле бүтөнгә бәйрәмнең
Исеменнән куркалар.
Күпләр өчен без — чаплашка,
Күпләр өчен — туркалар.

Бар максат — кысып-баскалап
Кечерәйтү бәйрәмне.
Бәйсезлек көне, күрегез,
Инде нигә әйләнде?

Карагыз, дивар катларын —
Язылмаган ни генә...
Шәһәр көне, сәфәр көне...
Бар да бар, жаныбызда тик
Яралардан җөй генә.

Әйтергә һич тә ярамый
«Бәйсезлек» дигән сүзне —
Өзерләр телне кисәргә,
Каплап куярга күзне...

Бүгөнгө бәйрәм, беләбез,
Әлегә шартлы гына.
Килер чын бәйрәмебезгә
Әзерләү шартны гына.

Бихисап бәйләрне безгә
Чишәргә кирәк әле,
Комнан, колдан арканнарны
Ишәргә кирәк әле...

Күз яше тулы күлләрне
Күккә асарга кирәк,
Гөрзиләрдән бумеранг
Әле ясарга кирәк.
Ә хәзергә бу эшләргә
Әзерләр әле сирәк.

Бер гомер түгел, дүрт гасыр
Чишелмәделәр бәйләр.
Бәлки, киләсе буыннар
Чишү юлларын шәйләр.

Шундый өмет тулы көн бу —
Һәр жанга өмет иңсен.
Жаныбыздагы коллыкны
Хөррият нуры жиңсен!

* * *

Бала туа, тибрәтергә җыр кирәк.
Ә берәздән тәпи басар җир кирәк.
Кеше китә — озатырга дога-җыр,
Мәңгелеккә башын салыр соңгы җир.

—

ИЛЕГҮ

Һич төкәнмәс түземлекләр биргән
Хода кешегә.
«Яшәү!» диеп ничә гасыр ул Себердә күшегә.

Тыктылар ничә миллионын
фашизмның авызына.
Жңиң уты килер көннәр өчен диеп кабызыла.

Әфган жйрендә башларын салдылар
бездң ирләр.
Инде буйсынырга тиеш чечен
яшәгән жйрләр...

Чехы, сербы, словагы, афган, чечен – берсе дә
Туган җиреннән китмәде, янган утка керсә дә.

Һич төкәнмәс түземлекләр биргән
 Хоҗа кешегә.
 Туган җирендә килмешәк булып инде
 күшегә...

Эшләп тә тамагы туймый, сутышып та иле юк.
«Русия» дигән идолның ни тарих, ни йөзе юк...

Кармана ул үрмәкүчтәй, кулларының саны юк.
Нәрсә йөз, тел, кыйбла, иман?
Ул мәлгуньнең жаны юк.

Жансыз белән ничек жанлы төзи алсын
килешү?
Ишетелә дөнья буйлап бу гыйбрәттән көлешү.

Тарихын да алдан күрү мөмкинлеге калмагач,
Гел агулы алма бирә анда үскән алмагач.

Алмалары хәтта алтын булса да, ашамагыз!
Изге жирдә шул мәлгуңдәй
тәмүтны ясамагыз!

Иман, кыйбла, тутан телең,
тутан жир булса гына,
Бәхет гөле чәчәк атыр гаилә бусаганда.

Илең барлыгын аңларсың, бары тик
шул чагыңда!

ДУЛКЫН КИРӘК

Үз телеңдә ярып әйталмыйсың,
Үз илеңдә тотык шикелле.
Үткән гасырда да әйталмадың,
«Яңа гасыр»да икеле!

Роберт Әхмәтжанов

Шөбһә салдың күңелемә,
Ачуымны китердең.
Өметне өзмәкче була
Синең шушы фикерең.

Үткән гасыр Тукайлы ул —
Ул әйтмәгәнме сүзен?
Ярты гасыр өзгәләнеп
Кычкырмыйсыңмы үзең?

Үткән гасыр Бабичлы ул,
Такташлы, Гафурилы,
Алишлы ул, Жәлилле —
Татар сүзе дәлилле!

Тик сүзен әйтә белсә дә,
Менә алмый дулкынга,
Аягын-кулын, рухын
Богауларда тотканга.

Ни кирәген беләсең бит —
Кирәк татар дулкыны!
Дулкынсызлык — туган телне
Буып торган упкын ул.

Дулкын үткәргеч йөрәкләр
Чыдар тагы күпмегә?
Дулкын үткәргеч корама
Тора юкса чүп кенә...

Дөнья гизәр дулкын кирәк
Татар шигыренә дә.
Шул дулкынны даулау кирәк
Татар шагыйренә дә.

Үз телендә әйтә татар,
Әйткән, әйтсен нык сүзен!
Милли горурлык ни-нәмә? —
Белмәгәнгә юк сүзем.

ИҢ ОЛЫ КОРАЛ

Туган телгә көн бирелде,
Печәнгә биргән кебек.
Еллык тел жыеп калырга
Булса иде өлгереп...

Ел әйләнәгә җитәрлек
Телне жыеп калырга,
Ничә гасыр югалтканны
Бер көндәме алырга?

Ул бит мал печәне түгел,
Киптереп өелергә.
Кипкән телдән сүз чыкмый дип
Яшыкәме төелергә?!

Үзең белән бергә туган,
һәр көндә дөнья куган,
Кайгы-шатлыкларга манып,
Җаннарга уйны уйган

Тел генә туган тел була,
Түгел бер көнлек хәтер,
Бәйрәм көн тик татылырга
Ул түгел шәраб-хәмер.

Туган тел ул — җан ачкычы!
Ул — җаннарның ачысы!
Биеклеккә менү өчен
һәр сүз — дөнья баскычы!

Үлемгә хөкем ителгән
Туган тел көнөме бу?
Бар иде, дип искә алып
Елашу көнөме бу?..

Кирәкми туган телемнең,
Укыту көнен, елын!
Мин туган телемдә көләм,
Мин туган телдә елыйм!

Туган тел — тудыручы да,
Туган тел — туйдыручы!
Киләчәккә милләтенә
Ул нигез куйдыручы!

Типкәләнгән-тапталган тел
Ул бит безнең авызда!
Авызга типкәләүчегә
Кирәк богау — явызга!

Богау-сүс, мунчала, каеш,
Тимер чылбыр түгел ул!
Кеше горурлыгы булган
Чып-чын милли күңел ул!

Бары сөйләү генә кирәк,
Жырлау бишек жырларын.
Әлифба-Коръән укыту —
Моңа шаһит чорларым.

Телдән дә көчле коралның
Юк әле табылганы.
Тел — Ходайдан, ә калганы —
Шайтаннан тагылганы.

Тел көрәштерүләр — сәнгать,
Тел — тынычлык коралы!
Туган теленнән язганнар
Бар да — тарих корбаны...

Туган тел кадәр кодрәтне
Белми дөнья, кешелек.
Телдән язсак, тарих безне
Атар микән «Кеше» дип?!
Хурлыклы бәя калырмы
«Булган татар ише?» дип?!

—

КОТЛЫЙМ

Чын бәхетле булу бармы?
Әллә уйнау гынамы?
Фәкать «шушы — бәхет диеп»
Әллә уйлау гынамы?

Жаның туктаусыз ялварып,
Күгәреп торса күңел —
Кояш та тутык икән,
Ай йөзе чытык икән.

Ерткаланган, ергаланган
Болыт кебек таралдым.
Тапталган, тапланган жирдәй,
Ахры, инде каралдым.

Яраларны кат-кат бәйлим,
Тышка чыгармыйм канны.
Бәйне тотмый, битлек япмый —
Кая куярга жанны?

Бәхет даулый — бәхет юк.
Тәхет даулай — тәхет юк.
Әй бу тынгысыз жанны,
Тәки сатты бит данны.

Инде миннән көләләр,
Теләгемне беләләр.
«Үрелмә, — диләр, — өскә!»
Тотып торалар көчкә.

«Күпме кирәк бәхет — ал,
Ләкин бәйдә, — диләр, — кал!»
Чыгыш бара жан — тотмыйм...
Бәйсезлек белән котлыйм.

ТӨРМƏЛƏР ҺƏМ ПАРЛАМЕНТЛАР...

Дөнья тора вөждан үлчөвөндө, —
Тəлинкəлəрөндə ике төр зат:
Берсе — зиндан, берсе — парламент,
Кешелər — бер, башка — орнамент.

Икесен дə бер илəктəн или:
Жыелалар сайлап, сайланып.
Икесөндə дə «əйбəт» утыралар
Һəм бетəләр тəмам майланып.

Үлчəү генə кайчак, тибрəнгəлəп,
Төшөргəлəп тора «майлылар»ны.
Әле анда, әле монда салып,
Бутап кына тора «жайлылар»ны.

Дөнья үлчəүлəре түнтəрелə,
Тəлинкəнөң монсы күтəрелə.
Вөждансызлар төрмөлəргə түгел,
Инде парламентка үткəрелə.

Шундый заман килде, замандашым,
Сагынасыңдыр «анда» үткəнөңне?!
Кыйблаң очты, инде белмисеңдер
Кайсы тəлинкəнө сүккəнөңне?!

Дөнья тора вөждан газабында,
Тəлинкəлəрөндə ике төр зат:
Сатканнар һəм сатылганнар алар,
Тик бер генə түгел, кабат-кабат.

БЕЛҮ КИРӘК!

Беләсеңме жылнең нидән искәнен?
Беләсеңме күңел нидән төшкәнен?
Беләсеңме, ник әйләнә Кояш вә Жҗир?
Ник сөяләр бер-берләрен хатын-кыз, ир?
Белү кирәк!

Тукталмаса Жҗир шарының әйләнеше,
Өзелмәсә буыннарның бәйләнеше,
Үз вакытында килсә жҗиргә фасыллары,
Барлап торса кайсы киткән, кайсы барын.
Белү кирәк!

Жҗил исмәсә, яфрак төшми, беләсең бит.
Яфрак төшми көзләренең дә киләсе юк.
Жҗил исмәсә, болытлар да күчмәячәк,
Болытлардан мамык карлар төшмәячәк.
Белү кирәк!

Ак карларга парлы эзләр салынмаса,
Шул көннәрне гашыйк парлар сагынмаса,
Күңелләрдә булмаячак бер хәрәкәт.
Шушы булыр төшенкелек вә һәлакәт.
Белү кирәк!

—

КОШ ҺӘМ КЕШЕ

Кошлар сайрый.
Әллә сайрый гына?
Сагышлардан кош та үксидер.
Әллә кеше генә парын жуя,
Кошларда да ансыз үтмидер.

Кошлар оча.
Әллә кошларның да
Жәяүлесе юкмы, бар бит ул.
Тәвәләрнең иңрәүләрен тыңла —
Жәяүледә моң да зар бит ул.

Кош каберсез —
Әллә кешеләрнең
Каберләре һәрчак табыла?
Кошлар булып җиргә кайта кеше,
Оча алса кеше чагында.

ЭЛЕК ҺӘМ ХӘЗЕР

Элек алай түгел иде,
Ә хәзер кара! —
Бер ир-ат артыннан ничә
Хатын-кыз бара!

Статистика буенча
Булса — унбиштер.
Йә, Жәбраил, бу хурлыкны
Күккә ирештер...

Элек алай түгел иде,
Ә хәзер кара! —
Жәмгыять, алга барам дип,
Гел артка бара...

САННАН ҮЧ АЛУ ГЫНА

«Картаймыйсың, — диләр, —
Әле синең чәчләрең ак түгел».
Әйткән булалар да, димәк әле,
Ул сүзләр хак түгел.

Чәчләр алар буялганнар гына,
Чәчләрем ак инде.
Гайбәт сөйлиләрме минем хакта? —
Барысы да хак инде.

Уңганлыгым минем бик чамалы,
Ялкаулыгым көчле.
Мәхәббәтем эзләп йөри-йөри,
Сөйдем, ахры, өчне...

Минем хыял күте көткән сөю
һаман табылмаган.
Йөрәк өчен яшьлек капкалары
Әле ябылмаган.

Шул йөрәккә иярмәкче булып
Буйыйм чәчне-кашны.
Әй, Мәхәббәт, нинди тылсым соң син,
Юләр иткән башны?!

Мәңгелеккә сикермәкче йөрәк —
Кызурак эшли.
Кан басымы һаман арта бара,
Уңмаган сан нишли?

Болай булсаң, саным, сине җирдә
Калдырам да китәм.
Синнән башка гына мәңгелектә
Максатыма җитәм!

Безнең сөю — ачылмаган бөре, —
Чәчәк атачак ул!
Күргәннәргә нур чәчәге булып
Жиргә кайтачак ул!

Картаймыйсың, диләр чәчне түгел,
Нурны күрүчеләр,
Мәхәббәт бөресен мәңгелеккә
Алып керүчеләр!

УЯНГАЧ АҢЛАРСЫЗ...

Йоклаган жанга нур иңми.

Йоклыйлар төннәр буена,
Таңны да күрми алар.
Иртәнгә кояш нурлары
Жаннарга керми кала.

«Йоклыйбыз йокы туйганчы», —
Дип, шуннан мактаналар.
«Рәхәт яшибез», — дип, шулай
Урында таптаналар.

Йоклыйлар, күзләре йомык
Гүзәллек-ямынәренә.
Жаннары йомык, битараф
Дөньяның гамынәренә.

«Бүген күрми калган кояш
Иртәгә чыгар», — диләр.
Йоклыйлар, әллә вакытны
Кирегә чигәр диләр.

Вакытлар кире чигенми,
Йомык жанга нур иңми.
Алышларга чыга күрмә,
Башлап үзеңне жиңми.

ЧҮП ҮЛӘНЕ

Чүп үләне турында
Уйладым күптән түгел:
Баш идерә, тезләндерә,
Юк, бу арттыру түгел.

Чүп кешеләр алдына да
Кеше бик еш тезләнә.
Сизми кала, үзе шулчак
Шул чүпкә тигезләнә.

САБЫРЛЫК

Сабыр савытларым тулды,
Инде ни хәлләр итим?

Халык жырыннан

...Сабыймын, тик үземне
Шәйли башлаган чагым.
Абындым тип-тигез жирдә,
Егылдым, тордым тагын.

Күз яшьләрем йодрык белән
Сөрттем, кара эз калды.
Колагымда әниемнән
«Сабыр!» дигән сүз калды.

...Үсмермен — инде сөюне
Шәйли башлаган чагым.
Һәркем йөрөп такырайткан
Юлда абындым тагын.

Кабат тордым, күз яшьләрем
Кулларым белән сөрттем.
«Сабыр!» сүзен әллә күктән,
Әллә жирдән ишеттем.

Тора, турая алганга
Бүлөк итептер инде
Язмыш миңа тагы сөю,
Тагы сынау китерде.

Тау дип табынган сөюем
Булган ич түмгөк кенә.
Бәгырькәем дип кочканым
Булган ич күлмөк кенә...

...Газап татып ана булу
Хисен аңлаган дәвер:
Өзелеп төштө бәгырем —
Ишеттем: «Сабыр! Сабыр!»

...Инде милләтем зурлыгын
Аңладым дисәм хәзер,
Тарих ялганы ачылып,
Өзелде кабат бәгырь.

Бизелгәнне, өзелгәнне
Ялгый килде сабырлык.
Көч кирәк бит егылмаска
Сабырлыклар табарлык.

Жир әйләнә, әйләнәбез, —
Аңладым вакытында:
Әйләнәбез бертуктаусыз
Сабырлык савытында.

...Кеше шуңа түзә алмый
Жырлап жибәрә беркөн:
«Сабыр савытларым тулды,
Инде ни хәлләр итим?»

—

* * *

Без дә китеп барабыз ул
Жқирдән, «яшәдек» диеп.
Ожмахка да керербезме,
Коллык богавын киеп?

Жан анда ирек алачак,
Жан чыгар савытыннан.
Тән анда да торып калыр
Чыгалмый табутыннан.

МОҢ ЮЛЫ

Казанның меңьеллыгына

Әй, Казаным!
Меңьеллыгың —
Үткәндәге якыныңдыр.
Бүген безнең йөрәкләрдә
Шул елларның ялкыныңдыр.

Әй, Казаным!
Тарихың зур!
Әй, Казаным, тарихың — жыр.
Синең үткән мең елың да
Милләтемнең моң юлыдыр...

Әй, Казаным!
Тарихыңның
Бу сызыгы — тик мең елы.
Кол Галиле булу өчен
Үткәнсеңдер күпме юлны?!

Әй, Казаным!
Мең елгача
Аккан моңнар мең елгага.
Бер мең димим, ике димим, —
Кузгатып тарих тузанын
Бәгыреңә генә тимим.

Әй, Казаным!
Тарих көймәң,
Кайсы дингез төпләрендә?
Күпме шагыйрь, күпме галим
Китаплары йөкләрендә?

Әй, Казаным!
Мең елың да
Сәфәр булды моң юлына.
Тарихларның күмелгәне,
Дәрьяларга түтелгәне,
Юк, еракта түтел әле...

Әй, Казаным!
Бу мең елың
Ачсын тарих капкаларын,
Ачкыч булсын ачар өчен.
Тарихыңның кояш көтеп,
Тирәндәрәк ятканнарын!

КОНСТАНТА!

Хакиmnәр биргән урыннар
Бик вакытлы,
Яклай калсаң, халыкны
Вә хакыйкатыне,
Ел дигәнең кыскарыр да
Сәгать булыр,
Гамәлләрең куылырга
Сәбәп булыр.

Киткән икән, дип, кайсылар
Сөенерләр.
Китеп өлгергән эзеңә
Төкерерләр.
Һәм әйтерләр: ул урыннан
Киткән инде.
Безгә кирәге, димәк ки,
Беткән инде.

Хаким биргән биеклеккә
Табынганнар,
Ялау өчен һәр заманда
Табанга зар.
Андыйларга Кеше дигән
Исем хәрәм.
Табаннары таптап йөргән
Туфрак әрәм.

Кайберәүләр, сикерсә дә,
Очтым, диләр.
Кеше икәннен онытып,
Кошмын, диләр.
Хаким биргән урын — читлек
Кош өчен дә.
Сак булыгыз: бу хакыйкатъ
Гел көчендә!

КЫЧКЫРАМ!

Берәү килде: «Син тагын да сүтенмә инде», — диде.
Ә мин аңа: «Син тагын да чигенмә инде», — дидем.

«Кычкыруда хикмәт юк», — ди, юк,
мине ышандырмый.
Реклама ясаучылар кычкырмый һич
эш кырмый.

Милләтем, кая барасың?!
Ай-һай, ерагайгансың...
Кычкырам, аера бел, дип, кибәк белән ярмасын!

Кычкырамын, пышылдамыйм,
әнә җил пышылдасын,
Милләтен, дәүләтен саткан еланнар
ысылдасын.

Кычкырып дөшәм туган тел,
асылын сатмаганга,
Туган тел, үткән, бүгеннең рухын саклаганга.

Иң олы бүлэк тиешле, аңа лаек андыйлар,
Нигә миңа: «Дәшми генә янсаң,
әйдә, ян!» — диләр.

Андыйлар ай да кояштыр,
мин алар булалмыйм бит,
Жирне ташлап, илне ташлап,
җиһанга тулалмыйм бит.

Миңа тел биргән табигать:
«Сөйлә, җырла, кычкыр, — дип, —
Чарасын тап һәм ишеттер,
киләчәккә эш кыр!» — дип.

Тиргәнүдә хикмәт юктыр,
хикмәт — ишеттерүдә.
Бүген дә яшәргә кирәк, нигә кичектерергә?!

Анда җәннәт булыр,
диеп гамәл кормаганнарга,
Ходай бирер әле, диеп һич эш кырмаганнарга

Берни әзерләп тормыйлар,
сәбәп ит, булыр насыйп.
Кычкырам, әгәр дә шулай
җаннарны булса ачып.

Бикләнгән җаннарга дөшәм:
«Кайтыгыз үзегезгә!
Киләчәгебез мохтаҗ бит туган телдәге сүзгә!»

Карганмыйм да, тиргәнмим дә,
оран салам, тыңлагыз:
«Дәүләткә лаек халык без,
исбатламый тынмагыз!»

ДӨНЬЯ КЕШЕ КӨТӨ

Бүгөн дөнья алтынчы миллиард
кешенең дөньяга килүен көтө.

Радио хәбәрәннән

Жан туктаусыз сөйләп тора,
Ниндидер көй көйләп тора.
Жан дәшкәнне ишетергә
Кеше кирәк, Кеше генә,
Кеше кирәк, Кеше генә.

Жан ул сөйләп кенә тормый,
Бар дөньяга аваз сала.
Иңмәдеме жаннан жанга,
Аваз әрнү булып кала
һәм бар дөньяга тарала.

Тутыра ул тирә-юньне,
Килеп баса ике иңне.
Күтәрелми бер эшкә кул,
Тартып тора ике жиңне,
Буталып тора уң һәм сул.

Жан дәшкәндә ишетергә,
Хисләремне иш итәргә
Кирәк миңа Кеше генә,
Кеше генә, Кеше генә.

Жан туктаусыз Кеше көтә,
Бу ялгызлык жанны өтә.
Алтынчы миллиард кешесен
Инде бүгөн дөнья көтә.

Кешесезлек жанны өтә...

ЧЫГУ ЮЛЫ

Яулап алдым бөөк дөнъяны мин,
Тик ул дөнъя һаман тар калды.
...Усал илләрне мин буйсындырдым,
Миңа буйсынмаган яр калды.

Зөлфәт

Миңа буйсындыру кирәк түгел,
Буйсынганнарны мин яратмыйм.
Ике ярын үзе ясый елга,
Ярларым юк, диеп зар атмый.

Кирәк түгел миңа буйсындыру,
Буйсынган җил инде җил түгел.
Буйсынган ил тулы коллар гына,
Буйсынган ил инде ил түгел.

Сынган сыннан чыгып китә ул жан,
Миңа җансыз гәүдә кирәкме?
Сынган ил дә, сынган гөл дә мәет,
Сынганнарда йөрәк йөрәкме?

Тарлыкларга чыдый алмый жаннар
Кычкыргандыр, бәлки: «Тар! Тар!» — дип.
Шуңа күрә, бәлки, тарих безне
Атагандыр әле татар дип...

Әй талпынды җаным азатлыкка,
Җаным өчен саным тар калды.
Азат иттем җанны читлегеннән, —
Мин үлмәдем, саным таркалды.

—

КАЛКЫНА

Дөнья шундый:
һич тә белеп булмый
Кай тарафтан гөрзи төшәсен.
Таянырлык талың булмадымы,
Жилләргә дә сыгылып төшәсең.

Таяныр тал,
Әйе, нәфис яр ул.
Таянычың, — якын дусларың.
Абайламый ябырылды фашист:
Таянырлык нокта гына кирәк,
Әйләндерәм диеп Жир шарын.

Илгә килгән
Фашист яуларын да
Без, таяныч булгач, талкыдык.
Фашист итегенең хурлыгын да,
Жиңү шатлыгын да татыдык...

Көтмәгәндә
Яңа афәт бүтөн
Калкып чыга илнең эченнән,
Безне кыйратырга бу халыкның
Инде килмәс, диеп, көченнән.

Тик ялгыша,
Нык ялгыша фашист.
Без таяныр таллар — исәннәр!
Без таяныр нокта — туган туфрак,
Ни күрәсен белсен килгәннәр!

Тереклекне
Без үтереп түгел,
Яшәтүче иген үстереп.
Таянырдай сандутачлы таллар,
Туган туфрак безгә чын ирек.

Илгә килгән
Башка килгән түгел,
Ул афәтне күмәк ил күмә.
Тимә, фашист, туган туфрагыма,
Туган телгә, минем иркемә!

Мин — хатын-кыз,
Беләм карынымда
Ни өлгереп, кемнең туганын.
Дүрт-биш гасыр элек сугышып үлдә
Минем өчен рухи туганым!

Дөнья шундый:
Рухи байлыктарны
Алыштырдылармы алтынга,
Сак булыгыз, димәк, ил өстенә
Фашист явы тагы калкына!

ХӘТЕРЕ КАЙТКАННАРГА

Иелгән башны кылыч кисми.

Мәкаль

Әй-й-й-й!
Тын калыгыз да тыңлагыз!
Ни сөйли Кабан күле:
Дәшми торучылар тере,
Сөйләүчеләре үле?

Тын калыгыз да тыңлагыз! —
Ни сөйли кыйбла жиле:
Көннең батышына карап
Баручылары тиле?

Әй, тын кал да тыңла әле,
Кыелган татар җаны!
Кабан күлендә су түгел,
Тулышкан татар каны...

Идел ярында таш түгел,
Киселгән татар башы...
Идел безгә бертуктаусыз
Шул хакта хәбәр ташый:

Үз заманына тереләр
Хужа була алмаса,
Тудырган анасын, телен
Яклар ирләр калмаса,
Гафу итмәячәк Кабан,
Басачак илне Идел.
Тормаячак илдә дәүләт,
Без бит дәүләтле идек.

Һәр яфракка, һәр сабакка,
Һәр чөметем туфракка
Кагыла да уфтана жил:
Илем, жирем, суым, димә,
Булмый ул дәүләтсез ил!

Хәтереңә кайтсаң, халкым,
Башыңны имә тагы!
Башлар киселсә дә, исән
Баш имәгәннәр җаны!

—

ХЫЯЛ ҺӘМ ЧЫНБАРЛЫК

Кто прошлое помянет,
тому глаз вон!

Мәкаль

«Үткән, үткән, эше беткән татарның.
Хәтерләсәң, күзеңә уг атармын.
Төрттермен дә чыгарымын күзеңне,
Жәһәннәмгә озатырмын үзеңне.

Кол хәлендә сүзен сөйләп ятармы?
Үткән–беткән азатлыгы татарның.
Кул–аягы калсын, әйдә, эшләргә.
Димәк, дәшмәсен өчен ни эшләргә?

Кисәргә кирәк, әлбәттә, телләрен,
Жәһәннәмгә озатырга кемнәрен.
Калганнарын җыр белән оетырга,
Шул рәвешчә, тик вакытны отарга.

Вакыт шундый, эшләячәк үз эшен.
Жуйгач инде телләре дә үз көчен,
Алар бүтән күтәрә алмас башларын,
Бүтнге күк җыермаслар кашларын».

Шундый хыял «олы агай» җанында.
Шул яңгырый бүтән чиркәү чаңында.
Ишеттермәс өчен мәчет азанын,
Чиркәү белән тутыралар Казанны...

Хак булса, яңа Мәскәү урамын
Бизәячәк тутыз Хоҗа храмы?!
Бу урамның музыкасы чаң булыр,
Татар гамәленнән алар аң булыр.

Илбашлары: «Ярар, — диләр, — салсыннар,
Килгәннәр икән, нишлисәң, калсыннар.
Күпме кирәк, нефтесен дә алсыннар,
Ил чикләрен саклар өчен ялчы бар».

Менә шулай, милләттәшләр, тереклек,
Юкса бу жир ата-баба көле бит.
Хәтер сүнсә, сүнәчәк хәтта өмет.
«Шайтан!» дип торырлар бездән көлеп.

Шул хәлләргә калганчы уяныгыз!
Телем-илем, рухым диеп яныгыз!
Әләм итеп күтәрик туган телне!
Торгызу мөмкин шулай дәүләт-илне!

Мин башка чара... белмим инде...

ӘЛЕГӘ БАШКАЧА

Бу дөньядан кеше булып китәм,
Мин ни булып кабат кайтырмын?
Мин, мөгаен, жирнең бу йөзенә
Бер калкулык булып ятармын...

Ул калкулык үсәр дә тау булып,
Кыя үсеп чыгар ташлардан.
Жан-ташларны буйсындырмак булып,
Югарыга үрли башларлар...

Чәлпәрәмә тагы таш кителер,
Кеше тагы түбән тәгәрәр.
Күтәреләм диеп төшүләрнең
Бәһаләрен белсәкме әгәр...

Без беркайчан таулар булмас идек,
Жаннар катмас иде таш булып.
Кеше бер дә ләззәт тапмас иде,
Кеше башларына баш булып...

ӘГӘР КАЙТСАМ...

Үлән булсам — изәрләр,
Агач булсам — кисәрләр.
Жиләк булсам — өзәрләр,
Дәрья булсам — йөзәрләр.

Кайсы булып кайтыйм жиргә, —
Булышмы болыт кына?
Явармын яңгыр булып,
Агармын дәрья тулып.

Агач тамырлары буйлап
Үрләрмен жимешләргә.
Тагын мине ашарлар,
Тагы туфрақ ясарлар.

Әгәр тау булып кайтсам,
Туктаусыз казынырлар.
Алтын-көмеш табарлар,
Тагы да азынырлар...

Урманда булсам киек,
Елгада булсам балык?
Яшәрмен мин ут йотып,
Ашарлар диеп тотып.

Ни булып кайтыйм жиргә?
Туфрақ булып ятыйммы?
Гөл тамырларына иңеп,
Чәчәк булып атыйммы?

Тагы бер кат сулырмын,
Тик бәхетле булырмын.

—

БУТАЛЫШ

Дөнья ыгы-зыгы килә,
Сәхнәләрдә шоу гына.
Урамнарда тракторлар,
Ак карлардан тау гына.

Сәясмәннәр берөзлексез
Үз-үзләрен сайлауда.
Бизнесменнарның сәмәнән
Кесәләргә жайлауда.

Сукбай эт, сукбай мәчеләр,
Хужалары да шундый.
Яшәргә тырышучылар
Жир казый, тиен санный.

Яшәү мәгънәсен югалтып,
Элмәкләргә керәләр.
«Бездә халык рәхәт яши», —
Дип сөйләләр түрәләр.

Зәңгәр экран, радиодан
Жыр — үткәнне сагыну,
Хыялында гына исән
Нигезенә табыну.

Бар да үтә, бар да китә,
Яшәп калырга, диләр.
Дөньядан алырга булган
Барсын алырга, диләр.

Ала, ала, ала, ала, —
Күмеләләр алтынга.
«Житте!» — диюгә, алтыны
Әверелә ялкынга.

Тереләй тәмуг утында
Яна адәм баласы.
Уйлый һаман бу дөньядан
Калды, диеп, аласы.

Дөнья ыгы-зыгысында
Сулар болганган чакта,
Күренми ағы карада,
Кара күренми акта.

* * *

Жир тудырган һәрбер нәрсә
Тамырлы...
Тамырсыз кешене тарих
Танырмы?

—

//

*...Туган җирнең тузан исе тәмле,
Болытлары — кояш, ае — ахак.
Тик туган җир башка булыр иде,
Шулай сагынучы без булмасак...*

—

БЕЗНЕҢ АВЫЛ

Сагышларым минем сары диңгез,
Ярларымда чак-чак тотып торам.
Таң тудымы — туган яктан җилләр,
Аларны да: «Кайтыгыз!» — дип борам.

Җил ватансыз, диләр, шулай микән?
Безнең яктан искән җилләрдә бит
Алмантайның җир җиләге исе,
Безнең ипи исе өйләрдән тик...

Безнең якның җиле кагылганда,
Казан каеннары ни пышылдый?
Арча, Өнсә, Күн авылы түгел,
Безнең авыл көе бит шушындый.

Безгә килгән давыл да киталмый, —
Һәрбер җаңда давыл оясы бар.
Бу дөньяда «Безнең авыл» дигән
Мәңгелеккә һәйкәл куясы бар.

—

БАРАСЫМ БАР...

Әнкәйгә

Март аеның дымык көне.
Түбәләрдә кар әле.
Моңсу ғына карап әйттең:
«Сөйләр сүзләр бар әле...»

Күзләреңнән моң түгелде:
«Аһ, — дидең, — барасым бар...
Балам, жирнең минем белән
Ямыйсы ярасы бар...»

Март аеның дымык көнен
Төн манды кап-карага.
Синдәйләрне саладыр жир
Төзәлмәслек ярага.

Әнкәй, минем дә яныңа,
Беләм лә, барасым бар...
Жирнең минсез каплап булмас
Бик авыр ярасы бар...

БЕЗ БУЛМАСАК...

Туган жирдән еракларда чакта
Күтәрелеп карыйм мин күкләргә.
Бәлки, минем моңдый гадәтләрем
Сәер күренәдер бик күпләргә.

Әмма гади күк тә үзгә кебек,
Еламыйча чак-чак түзә кебек.
Күперелеп тора болытлар,
Әллә ничек кенә боеклар...

Туган жирдә алар шундый горур,
Йә арыслан, йә юлбарыс булып, —
Өерелерләр Уралтау булып,
Ургып аккан ярсу шау булып.

Ялтыр-йолтыр яшен камчылары
Болыт кыяларны кискәләсә,
Карурмандай кара болытларны
Йолыккалап җилләр искәләсә,
Рәхәтләнеп җылы яңгыр кояр,
Күз ачыксыз буран котырыр.
Бар дөньясы туктап тынып торыр, —
Туган җирдә күкләр, һай, горур!

Туган җирдән еракларда чакта
Күтәрелеп күккә карасагыз,
Минем хәлләремне аңдарсыз сез,
Җирсү дигән хәлгә тарысагыз.

...Туган җирнең тузан исе тәмле,
Болытлары — кояш, ае — ахак.
Тик туган җир башка булыр иде,
Шулай сагынучы без булмасак...

ЯҢАВЫЛДА ТУЫП ҮСКӘН БЕЗ

Сажигә Сөләйманова истәлегенә

Кай җирләрдә туып үскән, диләр,
Нинди җир ул, диләр, Яңавыл?
Яңамы ул, әллә ян авылмы? —
Шигырь булып җанда яна ул!

Һәр адымы белән яңа ул!

Галим-голәмәләр, баш ватмагыз,
Ян диеп тә, яңа диеп тә.
Җаныбызны яшереп яшәдек без,
Моңга салып, янып, көеп тә.

Ул өндәде безне биеккә!

Яңа авыл түгел, ян авыл да,
Жан авыл ул, дуслар, жан авыл!
Туып үсү түгел, бер күрсәң дә,
Мәңгелеккә жанда кала ул!

Аксакал ул, сабий бала ул!

Инде бүген килеп сер чишәбез:
Жан авылда туып үскән без,
Сажидәләр, Нәҗибәләр булып,
Шигырь дөньясына күчкәнбез.

Моң касәсен чумырып эчкән без!

Ишмораты, Гайнан Әмирие,
Нуриханы, Илдар Юзие! —
Жан авылы булган кешеләргә
Шәһре Казан һәрчак үз өе.

Яңавылда аның үз көе!

Һәр татарга кадерледер Казан,
Дошман гына аны алганмы?!
Үз баласы итеп каршылый ул
Жан авылдан иңгән жаннарны!

—

ХӘЛЕМ ШУНДЫЙ...

Туган яктан аерылган чакта,
Өзелде жан кылым.
Күңелем кебек нечкәрде дә шулчак
Өзелеп калды юлым.

Яшь елгасы озата килде мине
Олуг Казаныма.
Моңлы азан иңде, шөкер әле,
Бу үксез жаныма.

Туган жирдәй якын инде Казан, —
Моңлы, манаралы.
Шул моңнарда жаным тибрәтергә
Милләтем бар әле.

Манаралар торып бассалар да,
Жаннар шуышалар...
«Аягөсте басма, иел...» — диеп
Ысылдап торалар.

Казанымнан чыгып китә калсам,
Тагы өзелер бер кыл.
Аягүрә басып каршы торыр,
Хәлем аңлап, Идел.

Уралымнан, Иделемнән китеп,
Тагы кая барыйм?!
Хәлем шундый: ташлап чыккан кебек
Иделкәем ярын...

—

* * *

Калганга да, киткәнгә дә авыр, —
һәммәбезне тотып тора тамыр.
Шул тамырның сутын алсак кына,
Туган җире үз баласын таныр.

КЫР КАЗЛАРЫ НИ ДИП КЫЧКЫРА?

Кыр казлары!
Казан өсләреннән
Очтыгызмы әле, күрмәдем?
Сагышлардан сынар чаклар булды,
Мин әлегә серләр бирмәдем.

«Сагышларың
Алып китә-ә-әм!» — диеп
Дәшкәнегез килеп җитмәде.
Сары җилләр исте, минем генә
Сагышларым алып китмәде.

Кыр казлары!
Мин таныдым сезне,
Яңаудан күтәрелгәнсез.
Сез бит анда Бүә суларында,
Бәдрәшбашта йөзеп йөргәнсез...

Кыр казлары!
Мин ишеттем сезне,
Кычкырдыгыз: «Кисәк-Каен! — дип, —
Сагышланма, анда дөнья имин,
Күреп очтык алтын аен», — дип...

Бүә, Бәдрәшбаш — Башкортстандагы елга исем-
нәре.

* * *

Авылыннан китсә дә кеше,
Кавеменнән китмәсен.
Кавеменнән киткән кеше
Бәхет өмет итмәсен.

ЕРАКТА – ЙӨРӘКТӘ

Мәрхәбә әби хат алган,
...еракта улы.
Күрше кызы укып бирде
хатны бу юлы.
«Дорогая моя мама!»
дигән үзенә.
Әллә нинди авыр яшьләр
тулды күзенә.

Үскән чакта «Әнкәем!» дип
әйтә иде бит.
Көнен китсә дә, сагынып
кайта иде бит.

Мәрхәбә әби хат алган,
...улы еракта.
Әллә нинди шомлы уйлар
хәзер йөрәктә.

«Әнкәй» дигән гап-гади сүз
житми шул аңа.
Ят сүзләрдән аның бары
сагышы яна.

Нигә «Нихәл, әнкәй!» диеп
башламый хатын?
Нигә алай төчеләнү,
белмиме затын?
«Әнкәем» дигән бер сүзгә
һәммәсе сыя.

«Дорогая моя мама»
 жаңкаен кыя.
Әле күрше-күлөнгө дө
 сәлам юлламый, —
Әллә авылдашларын ул
 бер дө уйламый?
«С приветом, — диеп куйган, —
 твой сын Назми».
Әби тагы хат яздырды,
 йөрөгө түзми:
«Үз уеңны үз телеңдө
 әйтә алмагач,
Әнкөң янына бер көнгө
 кайта алмагач,
Ул кайсылай «дорогая»
 буладыр инде.
Киткөнеңә егерме ел
 туладыр инде...
Син киткөн елны утырткан
 затлы алмагач
Тәрәзөгө авып төште,
 чара калмагач».

Жавап алалмады әби
 язган хатына,
Жаны әрнеп, китеп барды
 Хо́да катына.

—

ЖИР ЙӨРӨГЕ

Әгәр жирдә чын сихерче
Бар икән, ул — туган жир.
Туган жирен онытканга
Табылмас хөрмәт-кадер.

Изге анам, туган жирем,
Туган телем, туган ил —
Кешенең рухи дүрт саны.
Исән булса, бәхет шул.

Жырларым сезсез бер моңсыз,
Күңелем нурсыз, өнсез.
Дөнья читләреннән кайтам
Ишетергә тик бер сүз.

Туган жирдән читтә үткән
Көннәрем әллә азмы?
Жир йөрөгә туган жирдә,
Кош та эзли шул назны.

ӘГӘР ШУЛАЙ БУЛСА

Ут булсаң, сүндерерләр,
Су булсаң, сеңдерерләр.
Таш булсаң, йә атарлар,
Жиргә салып таптарлар.

Сүнмә, сеңмә, атылма,
Чит табаннан тапталма!
Тап төшермә затыңа!
Хөкем юк ул үз жиренә
Туфрак булып ятканга!

ИКЕЛӘНҮ

Мин кайттым. Мине өемдә
Беркем дә көтеп тормаган.
Тынып калган сәгать теле,
Беркем ачкычын бормаган.

Мин калдырган килеш тора
Тустаганда сөтсез чәем.
Хушлашырга базмый шаулый
Инде үтеп киткән жәем.

Ачык калган тәрәзәмнән
Сары яфрак очып кERGән.
Әйтерсең лә минсез өйдә
Минем гомер көзем йөргән.

Жәйдән калган тузаннарны
Сөртсәңме, сөртмәскәме?..
Гомеремнең көзе шакый,
Көртсәңме, көртмәскәме?..

ТӨНГЕ ВАСЫЯТЬ

Энем Әнгамга

...Әгәр сиңа шалтыратсам
Төнге сәгать уникадә,
Аһ, ачуың килер иде.
Ачуланыр идем мин дә.

Әмма «Нигә уятасың
Син йокымнан?» диеп түгел, —
Синең миңа дәшүеңне
Күптән көтә иде күңел.

Шул гомерләр хәлгә керми,
Ай кадәрле айны күрми,
Ничекләр яшисеңдер шул? —
Күңелемә сагыш үрли.

Яфракларны уятасы
Бар дип чакырдым җилне.
Моңдый йокы буламыни? —
Гафләт баскан бар илне...

Суверен йолдызлар гына
Аңлап күз кыса миңа.
Әгәр төнлә шалтыратсам,
Ни диярмен соң сиңа?

Ник кош түгел, очалмыйм дип
Елап алырмын, бәлки,
Йолдызлар сәлам юллый дип
Алдашырмындыр яки.

Бәлки, айны гаепләрмен, —
Өйләнми йөри һаман.
Имеш, моңсудан да моңсу, —
Шул кирәк аңа, таман.

Ә күккә гомерендә бер
Күз күтәрәп бакмаган,
Төнге сулар белән бергә
Кушылыплар акмаган.

Кемсәләрне тиргәмәм мин,
Бары тик кызганырмын.
Йолдызлар дәшеп торалар —
Сәфәргә кузгалырмын.

Китеп барсам, сагынсагыз,
Эзләгез мине күктән, —
Кол санына сыймаган җан
Йолдыз илендә күптән.

—

ЧАЛГЫ ЧЫҢЫ

*Мәшһүр жырчыбыз
Гөлсем Сөләйманова иштәлегенә*

Мең гасырда түгел, бер гасырда
Аңлайм дисәң, жанын,
Искә алып кара ул халыкның,
Жырчылары барын.

I

Печән өсте. Печән башка чөлә,
Күккә — чая сүзләр...
Учак уты сыман ялтырыйлар
Елтыр, чая күзләр.

Баш өстенә менеп баса кояш,
Аш вакыты житә...
Көтмәгәндә гүя сихри набат
Кояш кылын чиртә.

Төптән күтәрелгән асыл моңнан
Шашып куя йөрәк...
Патефон да килгән... завклуб та
Асыл егет, димәк.

II

Аш чүмече тоткан әнкәй тынган,
Өткәй... тынган чүкеч...
Гөлсем апа жырлай... болын тынган, —
Кодрәтле бу көч.

Үкенечләр өскә калкып чыга —
Үткән, беткән, бик соң!
Киләчәккә дәшеп аваз килә,
Ачылып килә гамь, моң.

Өйтерсең лә шушы моңға килеп
Кушыла агымсулар.
Бу авазга кемнәр жиңел сулар,
Кемнәр авыр сулар.

III

Печән өсте. Үткән гасыр бара —
Гөлсем апа чоры...
Машиналар чорын таптый Хәтер —
Кайта чалгы чыңы.

ӘНКӘМ ӨНӨ

Үз-үземә хөррият мин,
Үз-үземә хужа дип,
Ялгыз утырам өемдә,
Сагыш күлмәгем киеп.

Табигать гел хәрәкәттә:
Жил исә, ява яңгыр...
Күбәләкләр гөл имәләр,
Аһ, шифалары бардыр.

Ә минем кулымда каләм, —
һаман өемдә калам...
Өн ишетәм, дөшә әнкәм:
«Сәхраларга чык, балам».

Бары шул өн мине тартып
Чыгара урамнарға.
Сәер халәтләрдә калып,
Адашам бураннарда.

Коеп яуган яңгырларда
Йөримен сулар ерып...
Карурманнар кочагында
Каламын төннәр кунып.

Шул караңгылык эченнән
Гүя әллә кем килә,
Әллә кемәннән алда ук
Бер гажәеп өн килә:

«...Үз-үзеңә кол була бел,
Үз-үзеңә хужа син.
Татыганга бу дөньяның
Сәгадәтен, нужасын.

Шушы халәтеңнән китми,
Яза-яза жырыңны —
Илтеп ялгарга тиешсең
Киләчөккә чорыңны!»

Һәм шушы өн тагы мине
Каләмгә бәйләп куя.
Жаныма шагыйрьлек дигән
Тылсымлы мөһер уя.

Жилләр артыннан йөгәрәм,
Юлыгам ташкыннарга...
Канатсыз килеш кояшка
Житәргә ашкынганга.

Һәм тагын да әнкәм өне:
«Кил, балам, сагындым ла.
Чү! Балам, чү, бик ашыкма,
Тигездә абыңдың ла».

...Бәлки, яшәү рәвешемдер:
Табынып... абыныла...
Үз-үзеңә хужа да бул,
Бул хужаның колы да.

—

КЫР КАЗЛАРЫ АРТЫННАН

Илдар ага Юзеевка

Иделгә коя Яңаул, —
Казан нык тоя иде.
Әйе, Буй елгасы буйлап
Иделгә коя иде...

Китте Ишморат, Сажидә,
Китте Нуриханы да.
Атмый калыр дигән идем
Инде бүген таңы да...

Юзиләрсез калган Казан,
Яңауларсыз нишләр?
Яңаулашларны эзләп
Каңгырдым таңда, исәр.

Илдә кадерсез булуның
Ни икәннен беләбез...
Китәр кошлар булып кына
Тулы гасыр бөләбез.

Без киткәч, туза оялар,
Туздыралар шул аны...
Оялы агачлар елап
Көтеп торалар тагы.

Бу язда ничек кайтырмын? —
Юлдашларсыз калдым ла.
Инде тагы бер моңлы кош
Кайталмас Яңаулга.

Күңелнең нечкә кыллары
Киерелеп тартылган, —
Илдар абый китеп барды
Кыр казлары артыннан.

III

*Ул кайткан –
Халык күңеле
Көтөп алган ул назны!
Ул китмәде,
Китмәячәк,
Кайтарачак милләтенә
Кояшлы азат язны!*

ТУКАЙГА ДӘШҮ

Нихәл, Тукай?
Жаңда нинди гамьнәр?
Таш сыныңны сыгып аумыйсыңмы?
Жаң жылысы эзләп сиңа килдем,
Эшләр кая бара, аңлайсыңмы?

Дөнья кызу!
Жаң әрнүдән тора.
Таш булсаң да, елый алмыйсыңмы?
Ташлар булып ташлар ыңгыраша,
Дөнья кая бара, аңлайсыңмы?

Анда ташлар,
Монда башлар ава.
Коллык богауларын таныйсыңмы?
Жаң кадәрле жанны кол итәргә
Инквизиция бара, аңлайсыңмы?

Анда таулар,
Монда олут Идел
Аягүрә баскан, тоясыңмы?
Салым түлөгәч, тик яктыртырга
Фәрман чыгарылган Кояшыңа.

Агач төбе,
Ат аунаган төге —
Барысына да салым салынган бит!
Милләттән жаң, мөлкәте һәм аңы,
Жирнең мае сыгып алынган бит...

Нихәл, Тукай?
Монда шундый хәлләр.
Таш сыныңа килдем жылы эзләп.
Жаңнарда таш, таштай ауный башлар,
Киселәләр алар йөзләп-йөзләп!

Нихәл, нихәл,
Тукай атлы әрнү?
Мин — Нәжибә атлы жан ярасы...
Тау ватканчы әле ул тузанга
Кирәк иде тауга табынасы.

Нихәл, тарих
Олуг Тукай атлы?
Монда тузан сулышларны каплай.
Жаннарда да хәзер тау ярасы,
Тауларда да икән жан ярасы,
Бер Аллага калды ялварасы!

Дәш, Таш Тукай!
Жаңда нинди хәлләр?
Таш сыныңны орып аумыйсыңмы?
Жаннар хәзер таштай катып калды,
Таш Тукаем, мине аңлайсыңмы?
Таш Тукаем, безне аңлайсыңмы?
Таш булсаң да, әллә аңлайсыңмы?
Күз яшьләрен безнең танийсыңмы?!

—

И–И, ТУКАЙЖАН!..

И–и, тутаннар!
Каршыгызга чыктым,
Басып торам.
Жаным тагын
Сезнең жанга орам.
Ни хәл генә итим,
Нишлим лә?
Тагын иренемне
Тешлим лә...

Хак дәресең
Әгәр әйтә калсам,
Жан илемнән мине
Куарлармы?
Кумасалар,
Бәлки, кумаслар да...
Әмма мыштым гына
Буарлармы?!

И–и, Тукайжан!
Мин каршыңа чыктым.
Басып торам.
Жаным тагы
Моң сыныңа орам.
Сине сөйгән халкың
Бүтен дә
Басып тора
Ишек төбөңдә...

Бәй–й–й...
Син үзең дә
Әллә кайда түгел,
Басып торасың ич
Бүтен дә
Зу–у–ур мәйданның
Уртасыңда түгел,
Халык йөрмәс
Ишек төбөңдә.

Моннан үтөп-сүтөп
Йөрүчеләр
Борылып та сиңа
Карамыйлар.
Мәйданнарда
Анда башка кавем,
Сине тотып тора
«Ярамыйлар»...

Бәй-й-й...
Бүтөн дә
«Заман — көчленеке!»
Халык уе
Бары уенчыкмы?
Синен исемең белән
Уйнаргамы? —
Лауреат дигән
Уен чыкты...

Уен түгел,
Халык уе иде,
Күрәсеңме,
Нинди заман килде?
Дәүләтсез һәм
Телсез калган халык
Үзе күптән
Кәмит уйный инде.

Тик белсеннәр,
Бу янавым түгел,
Кәмит бетте...
Кәмит la finist!
Туры Тукай булсам,
Әйтер идем...
Әйтә алмыйм...
Әйтәм зашибись:
Халык уйларын да
Уен итеп
Кидергәнгә чылбыр уйларга,
Якын килә алмаячак тиздән
Түрә-мүрә Сабантуйларга...

Бу янавым түгел,
Тик әлегә
Бу — ямавым
Жаным ярасын...
Исләренә
Бер төшерим дидем,
Уен беткәч,
Хәтта түрәнең дә
Безнең белән
Бергә барасын!
Башка юл юк —
Бармый карасын!..

ТУГАН ТЕЛ – НАМАЗ

Әбием минем, әбием минем!
Ул киеп йөри борынгы киём.
Аның күлмәге алсу ефәктән,
Вак-вак бөрмәләр матур итәктә.

Йомшак камзулы чия төсендә,
Әбием көн дә намаз өстендә.
Чәчләре кебек ап-ак яулыгы,
Аллага шөкер әле саулыгы.

Икәү көн саен жырлайбыз бер жыр, —
«Туган тел» жырын язган зур шагыйрь.
Аның исеме — Габдулла Тукай,
Бу хакта хәтта белә, ди, Ходай.

Ачыла күзем, чәчелә йокым, —
Мин намазлыкта «Туган тел» укыйм.

—

ЕГЫЛМАСЫН, ЮГАЛМАСЫН ДИСӘҢ...

Юллар өзелгән чак була
Жәяүлегә, атлыга.
Еллар өзелгән чак була
Туры сүзле, хаклыга.

Телдән телгә генә күчеп
Яңгырый ул чак чын сүз.
Өзелә үзәк, киселә бәгырь —
Дәшә генә күрмә, түз!

Моңнар өзелеп калмасын,
Моңнар жаннан агыла.
Туган телнең тамырына
Балта-пычак кагыла.
Үзең белән бу дөньяга
Бергә туган телеңне,
Туфрагыңа ялантәпи
Баскан газиз жиреңне
Үзеңнеке түтел диеп
Исбат итәләр икән,
Ул бәндә үз иманыннан
Әллә кайчан ук киткән.

Өзелмәсен дисәң юллар,
Өзелмәсен дисәң уйлар,
Егылмасын дисәң ирләр,
Югалмасын дисәң илләр,
Яклау кирәк туган телне,
Аклау кирәк туган телне,
Туган телдә туган жирдә
Яңгыраган изге жирне!

—

ТУКАЙ КАБАТ ТУАР

Мин шатлыктан күккә ашар идем,
Очкан кошны тотып кочар идем,
Күңелләрнең садә кылларында
Бәхет көен табып уйнар идем...

Бәхет көе шундый булыр иде,
Бәхетеннән ярлар тулыр иде.
Жырлап торыр иде бар мәйдан
һәм таң калыр иде: моң кайдан?

Мәйдан көләр иде... биер иде...
Әй очыныр иде шатлыктан!
Хәтта таш сынына Тукайның
Жан өрелер иде хаклыктан.

Мин шатлыктан әллә нишләр идем,
һәр бөжәкне тотып үбәр идем.
Шүрәләсе кытыклаган кеби,
Шатлыгыннан Тукай көләр иде...

Тик әлегә Тукай таш сын гына,
Юк, биеми мәйдан әлегә.
Тик жаннары һаман зынжырда,
Мәйданнарда сирәк чын жыр да.

Ул чын булса, әйе, елый гына,
Ул чын булса, иңри, игәлә.
«Коллык богауларын өзәргә!» — дип,
Бакый жаннар фәрман биргәнгә.

Ул чын булса, жирнең үзе кебек
Ыңгыраша табан астында.
Чечен каны тама аңардан —
Иске яралары яңарган...

Ул чын булса, аның таләбе бер:
Дәүләт кирәк жирдә яшәргә!
Дәүләт кирәк, дәүләт теле кирәк
Чын шатлыктар белән яшәнгә!

Ә әлегә күккә ашар өчен
Канат бәйле, богау — аякта.
Богау — телдә, богау — кулларда
һәм Чечняда әле уллар да...

Ә әлегә Тукай катып калган,
Жанында таш ничек эресен?!
Безнең хыял әгәр чынга ашса,
Жан иңәчәк аңа, күрерсең...

Менә кайчан Тукай кабат туар!
«Христос кына воскрес» димәгез.
Шагыйрь юкса ул очарга тиеш,
Кошлар гына оча димәгез!..

Без әлегә, хыялларны кочып,
Канап торган җиргә иңәбез...
Бу сүзләрдә тамчы ялган да юк,
Шагыйранә ялган димәгез...

ИСКӘ АЛУ КӨНЕНДӘ УЙЛАНУ

Сине искә алу көне, диләр,
Истән чыккан чагың бармыни?
Нигә шулай иртә китеп бардың,
Безнең дөнья шулай тармыни?

Ташкыннарның гомере язда, беләм,
Ярларга да сыймый җырларың.
Әллә ничек кенә кысыла да
Тарая шул яры чорларың...

Тик ярларны кысып түтеп булмый
Халык моңы дигән назларны.
Кырык катламнарны үтеп чыгып,
Исемнәре кайтты азларың...

Яшеннәрне яшереп буламыни? —
Син китмәдең безнең күңелдән.
Син халкымның жаны тулып ташып,
Изге моңы булып түгелгән...

Сине бүген искә алу көне —
Шундый йола безнең халыкта.
Ничек онытсыннар, күңелләрнең
Олут өметедәй калык та.

Синең бары җырлап бу дөньядан
Китеп барган көнең, Тукайҗан!
Чишмә — җырлап, кеше җылап туа,
Җырлап киткән үлми ничкайчан!

ФИКЕРЛЕНЕ КҮТӘРӘ АЛСАК...

Рәсәй тәхетенә иблис менде,
Нәни тәхетләрдә — варислары.
Җимерүләрен сизмәсеннәр диеп,
Бишек җыры көйләү бар эшләре.

Җаннан чыккан җанга иңгәнлеген
Аңлап алды алар, аңладылар.
Әмма ашыгалар, тизлекләрен
Берничек тә көйли алмадылар.

Алар җыры халык моңы түгел,
Алар җыры бары такмак кына.
Сүзен язып, җырын җырлап йөри
Шуны аңламаган ахмак кына.

Ашыгулар — шайтан шөгылә шул,
Шайтан чирен кеше йоктырган.
Эш кырмыйча, бәхет табам диеп,
Шайтан сүзен тоткан оттырган.

Бүгөн бар да сорый кыскалыкны, —
Кыска сүз, уй, кыска итөклөр.
Кыса алсаң, ачтан үлмисең дип
Киңәш бирә миңа тинтөклөр.

Ә мин кыска түгел, кышка язам,
Ап-ак карда калсын жан эзем.
Ташкын булып ак син океаннарға,
Болыт булып күккә мен, сүзем!

Яу коеп та, ләйсән булып та яу,
Һушларына китер халкымны!
Ашыкмаска өйрәт, ныклап өйрәт, —
Тиеш жиргә салсын ялкынны!

Тәхетләрне нигә яндыралар? —
Ах, туйдырды инде жан сораулар!
Тукайларны тартып алды алар,
Бүгөн ифрат авыр жан асраулар.

Ә чын шагыйрь халык көен көйли,
Һәм нәкъ менә шуны иблис сөйми.
Фикерлене күккә күтәрә алсак,
Хак Аллага илче җибәрер чак.

Әйтсен халык көен көйләгәнгә
Яшьли Тукай жаны кыелганын,
Иблис менгәч Рәсәй тәхетенә,
Халык сүзе төмам тыелганын.

Галиҗәнап сүзнең гаделлеккә
Иң зур кораллыгын танымыйлар.
Шайтан суын, наркотигын эчеп
Исергәннәр инде айнамыйлар.

Әйтсен: туплар гына сөйли хәзер,
Ә шагыйрьләр аяк астында.
Бер күз салсын әле безгә Алла
Күк капусын гына ачсын да.

ТУКАЙЧАРАК БЕЗНЕҢ ЗАМАН

I

Чыksam урамга,
Китә кәефем.
Урам чатлары
Тулы хәерче.

Ава да түнә
Исерек килә.
«Ис-се-рек» диеп,
Ул синнән көлә.

Кыяфәтләре,
Куй, афәт бары.
Сөйли башласа
Әле ул зарын...

II

Чак араланып
Шушы афәтгән,
Тынычлыым диеп,
Мин өйгә кайтам.

Ишек шакыйлар,
Ишекне ачам:
Тагы хәерче, —
Кайларга качыйм?!

Сузган кулларын,
Тезгән улларын,
Алла хакына
Теләнә бары.

Бай ишекләре
Бар да бикле шул.
Бирүләре дә
Бик тә шикле шул.

III

Бу нинди гасыр?
Нинди чор, Тукай?
Заманың миңа
Кайтты да бугай.

Койма аркылы
Бай аваз сала:
«Коймаларны серт,
Чир йогып кала».

Кичә мәктәптә
Мине укыткан
Мөгаллимә бит
Чыга ишектән.

Кулында чиләк,
Кулында чүпрәк.
Бу кыяфәте
Миңа читрәк.

Мөгаллимәбез
Хезмәтче икән.
Димәк, ул инде
Соң чиккә житкән.

Урамга чыксам,
Өемә кайтсам...
Эх, жырлар идем,
Бер шатлык тапсам...

—

ТУГАН ТЕЛЕМ

Телемне ачкан тәүге сүз —
Әнкәй һәм әткәй.
Ние бармы ул сүзләренң,
Кай бала әйтми?

Жанымны ачкан тәүге сүз —
«Сине яратам!»
Әйтелгәндер инде бу сүз
Кемгә карата?

Әнкәйгә, әткәемә дә,
Әби, бабайга,
Чәч толымнарымны тартып
Киткән малайга.

Әйтелгәндер синең эзләр
Калган урамга,
Чәчләремә көмеш карлар
Салган буранга.

Әйтелгәндер Иделемә,
Туган илемә,
Синең өчен чәчәк аткан
Зәңгәр гөлемә.

Әйтелгәндер Уралыма,
Очар кошларга,
Бит очларын чөметтергән
Салкын кышларга.

Язларына, көзләренә,
Жәйләренә дә,
Туган телдә жырлап аккан
«Әй»ләренә дә.

Агыйделгә, Кариделгә,
Бүә суына,
Әкиятләрдәй жанга иңгән
Сабан туена.

Жиленә дә, давылына,
Сагышына да,
Зәңгәр күлнең керфекләре —
Камышына да.

«Яратам!» — дидем барсына
Туган телемдә —
Әткәй-әнкәй, әби-бабай,
Тукай телендә.

Туган телдә әйтелгәнгә,
Бар да ишеткән!
«Саумы, әнкәй!» — диеп керә
Балам ишектән!

Ә ИРТӘГӘ

Галибанә яктырып, әкрән генә
ал таң атсын,
Гаскәр кеби чыршы-нарат
төпләрендә
Күккә карап, хәлләр жыеп
татар ятсын.
Сөйләшсәннәр күбәләкләр
һәм балалар.
«Әллүки»ләр, «Тәфтиләү»ләр —
жанда алар.

Тик киләчәккә аласым
килми минем
Дәүләтсез вә туган телсез
милләтемнең кимсенүен.
Юк, кушылып көзгә ачы
җилләргә лә
Чәчелмәсен милләт чит-ят
җирләргә дә.

Аһ, тарихта калса иде
ачы жыллар,
Теләктәшлек итсә иде бер-берсенә
төрки илләр.
Туган жирем үземнеке
дисәм иде,
Тик халкыма гына башым
исәм иде.

Су аналы, Шүрәлеле
урманнар да,
Албастылы, жен-пәриле
аланнар да —
һәммәсе дә кирәк миңа
киләчәккә.
Мин — Шүрәле, бәхетемнән
көлгән чакта.

Тик кирәкми бүгенгедәй
тиен санап,
Жан асырап шөкер иткән
мәэюс күзләр.
Нишлисең дип, гаҗизлектән
телен йотып,
Күз яшьләрен жанга бикләп
әйткән сүзләр...

Юк, кирәкми, без дәүләтсез
бүген дә дип,
Чарасыздан күз яшьләре
түгүләр тик.
Насарыйдан начар түгел
юкса татар,
Аһ, кайчан соң галибанә
яктырып ла
Милләтемнең, дәүләтемнең
таңы атар?

Әй, милләтем моң чишмәсе —
Тукай җаным!
Милләтеңне зур итәргә
бирдең җаның.
Миңа кирәк хыялларың
чынга ашу,
Үтеп китте, үтте гасыр —
гел моң-ташу.

Вакыт шундый, таулардан да
дала ясый.
Ә дулкыннар текә ярын
нигә ашый?
Гасырларча кысып торган
зынҗырлары,
Җанны кисеп, кешеләрдән
янус ясый.

Икейөзле затлар инде
иблис була.
Бар милләтең иблисләргә
әверелгәнче,
Соңгы чиктә текә ярга
бәрепкәнче, —
Уйла татар, бүген уйла,
Ә иртәгә,
Ә төштән соң инде соң була.
Бүген уйла! Бүген уйла!

—

УЛ КАЙТТЫ МӘҢГЕЛЕККӘ

*Габдулла Тукайның Казанга кайтуына
100 ел тулу уңаеннан*

Ул кайтты —
Вақыт бизмәне
Үлчәгән — узган гасыр.
Ул китмәде,
Китмәячәк,
Киләсе гасырларның да
Милләт капкасын ачар!

Ул кайткан —
Халык күңеле
Көтеп алган ул назны!
Ул китмәде,
Китмәячәк,
Кайтарачак милләтенә
Кояшлы азат язны!

Ул кайткан
Халык җанына!
Ә җан — мәңге,
Мәңгелек!
Мәңгелекнең ни икәнен
Аңласын
Милләт элек.
Татар — бар!
Булган! Булачак!
Җирдә — Тукай, күктә — ай!
Барны юк «ясаучылар»га
Ышанырга я-ра-мый!!!

—

ҮЗГӘРМӘГӘН ӘЛЕ БЕЗНЕҢ ЖҢЫР

(Тукайга кушылып)

Аһ, Дума, Дума, Дума!
Эшлэгән эшең бума?

Г.Тукай

Ник бик тиз жебеп төштең син,
Ник ирек дауламадың?
Аһ син, Дума, Дума, Дума,
Үз юлың табалмадың?

Ник алай тиз бирештең син
Ялган вәгъдә, буш сүзгә?
Ә бит милләт, аһ, ничекләр
Ышанып торды сезгә...

Ник безне кызганмадың син? —
Коллыктан коткармадың?
Бугазына басалмадың,
Бугаздан тотканнарның?

Ник баш бөктең залимнәргә,
Ник сүзләрен тыңладың?
Ник талаттың милләтеңне,
Талаучыны тыймадың?

Бирәм дидең, вәгъдә бирдең,
Күрсәт, ирек кайда ул?
Милләткә дигән бар байлык
Ничә генә байда ул?

Самый важный генерал да
Катыктан акча алды.
Ә милләт таланган килеш
«Ни с чем» утырып калды.

Әйдә, дуслар, бер тибрәник,
Акны Тәңре яклар бит.
Караны беркөн каралтып,
Акны беркөн аклар бит.

Әй, Тукайжан, гасыр элек
Сине яшәткән өмид
Бездә дә сүнөп бетмәде,
Бетмәде әле сүнөп.

Тик куркыныч, коллыгына
Милләтем бара күнөп...

Урманнарда телсез күе,
Сандугачы да чыпчык...
Чишмәләр сазга әйләнгән, —
Милләтем, батма, чык, чык!

Жаңдагы өмет утын да
Өрөп сүндөрмәкчеләр.
Колның телсезлегенә дә
Инде күндөрмәкчеләр.

Әй, Татарстан Думасы!
Син телсез, бахыр, жансыз.
Жаныңны шайтанга саткач,
Милләтең калды сансыз.

Әмма жанын сатмады ул,
Дәшләмәй гына тора.
Милләткә ни кирәклеген
Кабат Тукайдан сора:

Үз дәүләте, Туган теле,
Туган жире, Болгары —
Милләтне яшәтер өчен
Шулар кирәк нибары!

Шулар кирәк нибары!
Шуны эшли алмаганнар
Милләтнең башына басып
Үрләмәсен югары!

ТАТАР ТАГЫН ЙОКЛЫЙ

Менсә ялган тәхеткә,
Юл ябыла бәхеткә.

Эндәшәсем килә әллә кемгә,
Уятасым килә йокысыннан.
Таң атканда йокысыннан арынып
Дәшәр кешем инде юк та сыман.

Беләм, күбесенең кан басымы.
Яшьләр таңда гына кайтып яткан.
Кем бар уйны уйга ялгый алыр,
Аера алыр караларны актан?

Әйе, шундый көнгә калдык инде:
Безгә кара булган кемгәдер — ак.
Мең елларча вәждансызлык булган,
Бинахак саналган да аңа хак...

Тәхеткә үк меңде инде ялган.
Канун көче — сыра күбеге.
Дулкын тәэсирендә сайланганнар —
Болганчык су өсте чүбеге.

«Без тарихта эзле» дия-дия,
Жуя барабыз бит эзебезне...
Болай барса, тарих танымас та
Безнең төрки дигән йөзебезне.

Таң вакыты. Татар тагын йоклый.
Рух сагында бары шагыйрь багы.
Кабатласа иде олы тарих
Дәүләт башында да шагыйрь чагын!

—

БАРЛАУ

Ялгыз мизгелләрем мине
Тукайга алып килә.
Каршы ала мине шагыйрь,
Ерактан келә-келә.

Таш сынын бөгеп сәламли,
Сузалмый кулын гына.
«Рәхмәт, — ди, — тагы килгәнсең,
Үзгәртмә юлың гына.

Мин дә ялгыз ел буена
Көтеп торам гавамны.
Килсәләр, барлар идем, дип,
Туган телле дөвамны...»

IV

*Мин сине гә укып чыктым,
Авыр китап булдың син.
Жаныңа гасырлар сыйган
Дәвер–китап булдың син.*

ИХ, СИН БУЛСАҢ ЯНДА...

Их, син булсаң янда,
Их, син булсаң...
Дөнья башка булыр иде бит.
Күңелләргә әллә нинди дәртләр,
Жанга гамьнәр тулыр иде бит...

Көзгә яңгыр салкын булмас иде,
Чатыр алмас идем кулыма.
Чыланасың, юләр, нишлисең, дип
Йөгереп чыгар идең юлыма...

Ә мин чәчләремә яңгыр төяп,
Алтын сукмаklarны нур итеп,
Көзнең яңгырлары шыбырдавын,
Яфракларның зарын җыр итеп,
Бер әйләнеп кайтыр идем әле,
Сискәндереп көзгә урманны.
Хәтерендәме, ничек кызык иттек
Ул чак... ап-ак кышкы буранны...

Чыдый алмый буран өйгә керде,
Тузган чәчләремә уралып.
Шушы хакта нигә уйланамдыр,
Төн урталарында уянып...

«Чык» та «чык» дип, тәрәз чиртә яңгыр,
Шашып-шашып әйди җилләре:
«Алтын түшим йөрер юлларыңа,
Өзеп бирәм соңгы гөлләрне...»

Их, син булсаң,
Их, син булсаң янда...
Мин җилләрдән битәр шашар идем,
Яңгыр җепләренә тотынып кына,
Болытларга кадәр ашар идем...

Син булмагач,
Жаңда яңгыр гына...
Яфракларны жылләр өзгәли.
Минем кебек бәргәләнә яфрак,
Кәүсәсеннән жыл дә өзәлми...

Их, син булсаң яңда...

ЯЛГЫШМЫЙЧА ЯЛГЫШТЫК

Таңга кояш буласым,
Төнгә айдай туласым
Килде. Миннән көдделәр:
«Кеше бул син!» — диделәр.

Былбыл буласым килде,
Талга кунасым килде.
Күп чакларда бары синең,
Яңда буласым килде.

Былбыл да булалмадым,
Талларга куналмадым.
Хәтта синең өчен генә
Бердәнбер булалмадым.

Уйлап карадым: кайчан соң,
Без кай җирдә ялгыштык?
Кайсы мәлдә, әллә инде
Ялгышмауда ялгышлык?

Инде хәзер, еллар үткәч,
Үкенүдән ни файда...
Акыларны җиңә алып
Ярсу хисләрем кайда?

ЧАРАЛАРЫ ЮК ИДЕ

Чәчәкле яз иде ул чак,
Елгалар таша иде.
Язның садә бөреләре
Күзләрен ача иде.

Карашларың үбеп алды,
Керфекләрең ук иде.
Йөрәгемне сиңа бирми
Калыр чарам юк иде.

Йөрәгем төште ташкынга,
Йөзеп кереп ал инде.
Язмышларым түгелмәслек
Ярым булып кал инде.

Ташкыннары шаулап узды,
Калды мөхәббәт кенә.
Синең күз карашларыңнан
Алдым җәрәхәт кенә.

Ярларыннан түкте язмыш,
Түгелгәнсең ич син дә.
Күкрәгемдә синең йөрәк,
Минем йөрәгем сиңдә.

Карашларың өтеп алды,
Керфекләрең ук иде.
Йөрәгемне кайтарырдай
Чараларым юк иде...

—

* * *

Кагылма жанга, кагылсаң,
Кузгалып китәр ташкын.
Яшьлегемдә, абайламый,
Мин ярларымнан таштым.

Жаным — язгы тал бәбкәсе, —
Мамык — тиз кабынучан...
Яз көне шашкын йөрәкләр
Була еш абынучан...

Мин мәхәббәткә абындым,
Ә ул күкләргә чөйде.
Канатлар, қояшка тиеп,
Қырык жиреннән көйде...

Кагыл, әгәр дә қояшка
Чөярлек булса көчең,
Мин кабат көяргә әзер
Шундый мәхәббәт өчен...

* * *

Син мине кол иттең,
Син мине тол иттең,
Син мине жыр иттең,
Хыялдан чын иттең,
Мәхәббәт!!!

—

ӘГӘР БЕЛСӘ...

Минем хәлне балык күрсә,
Күлен миңа бирер иде.
Ул аңласа, суга керми,
Утка үзе керер иде.

Минем хәлне кошлар күрсә,
Канатларын ташлар иде.
Миңа биреп канатларын,
Жәяү йери башлар иде...

Минем хәлне тик син генә
Күреп тордың — жаның суқыр.
Тик син салган яраларны
Бер тотлыкмый суқыр укыр...

Балык, кошлар минем хәлне,
Минем хәлне белми әле.
Аңлар иде Мәжнүн үзе,
Синнән алай булмый әле,
Синнән... булмый...

ИШЕТӘСЕНМЕ?..

Була микән шулкадәрле ярату? —
Карашыңнан күңелемдә таң ату!

Мәхәббәтме шулкадәрле зурлыкта? —
Тузандай тик кечерәя тау кадәрле
хурлык та!

Зурдан да зур була ала мәхәббәт,
Зардан да жыр сыга ала мәхәббәт!

—

КӨЧЛЕРӘК...

Сагынам,
Яшерә алмыйм,
Юләр йөрәк ярата.
Ни дип әйтергә дә белмим
Шул сөюгә карата.

Яратам,
Исәр йөрәгем
Ярый әле гел биктә.
Хода белеп тота икән
Шул шашкынны читлектә.

Баш тартам
Шул мэхәббәттән,
Мин йөрәктән көчләрәк...
Читлектән дә чыгалмаган
Йөрәкне йөрим сөйрәп...

НИК КАГЫЛДЫҢ?

Үзгәрдеме әллә синең белән
Көне йә төннәре?
Агачларда бөрә урынына
Сагыш төеннәре.

Ерак язда бөрә килеш калган
Хисләр иде миндә.
Сары көзең, ак бураның белән
Ник кагылдың син, ә?

Мин чын сөю көтеп көзгә җиттем —
Яфрак яра идем...
Сөю үзе килеп кагылганчы
Барыбер бара идем.

Көзен яфрак яра идем әле,
Барысына үч итеп.
Чәчәк булып тамар иде карга
Йөрәгем, тып итеп.

Үзгәрдеме дөнья сине тапкач?
Үзгәрдеме һава?
Көзен — сары яфрак, ә кышларын
һаман ак кар ява.

Үзгәрде бу дөнья көзгә кергәч,
Сөю көзе белән күзгә кергәч...

ТӨШЛӘР ЭЗЛӘП КАЙТАМ

Төш иде бу: мине башка
Берәү кочмакчы булды;
Мине кочып, ләззәтләнеп,
Күккә очмакчы булды.
Әллә инде шул мизгелдә
Мин дә дәрәтләнеп киттем,
Аһ, оят, тик, дулкынланып,
Аның кочуын көттем.
Дәрт учагы яктырттымы —
Анык күрдем йөземне.
Талпындым, әйтмәкче булып
Карышулы сүземне.
Шайтан көзгесендә күрдем
Дөрләп кабынган йөзем.
Кая сүзләр — инде аны
Мин башлап кочтым үзем.
Әмма гөнаһ кылынмады —
Күңел капкасы бикле.
Син кайттың да ачып кердең
Ишеккә салган бикне.
Төш иде бу. Тик барыбер
Син коткардың афәттән...

Көткәнсеңдер, күзләреңне
Алмый алсу шәфәкъян.
Жаныңнан да якына
Килә алмыйм бит инде.
Бу төш кенә, өннәрмә
Кайтып кералмыйм инде.
Анда син юк! Нигә өннәр?
Кайтасым килми өнгә.
Төшләр генә эзләп кайтам
Мин синсез буп-буш өйгә...

СИННӘН МИҢА...

Синнән миңа шулкадәрле аз кирәк —
Бер жылы сүз генә.
Синнән миңа шулкадәр күп кирәк —
Син миңа түз генә.

Шулкадәрле синнән аз сорыйм бит —
Сөеп кенә кагыл.
Синнән миңа шулкадәр күп кирәк —
Илһам булып агыл.

Бик аз гына сорыйм, бик аз гына —
Бары тик наз гына.
Күп тә сорамыйм бит сөюеңнән —
Акылдан яз гына.

Күп тә түгел, аз да түгел инде —
Жаныма яз сорыйм.
Жылы сүзсез, назсыз, жанда язсыз
Мин барыбер корыйм, —
«Аллам бу!» дип сорыйм.

—

СИНЕҢ ЖАНЫҢ

Яфрак-яфрак жан ямаулы,
Көз ямау сала жиргә.
Жан ямаулы, жир ямаулы —
Ямау салынмый жырга.

Искергән жаның, искергән,
Ямау да тотә алмый.
Көзгә яфраклар ябынып
Йоклап та китә алмый.

Сине күптән салкын үпкән,
Жаның ертылып беткән.
Ярый жырың ертык түгел
Халкың зарыгып кеткән.

ДИ-ВА-НА!

Бүген тагы син төшемә кердең;
Син яшь идең, мин дә яшь идем.
Мин тагы да киттем сине ташлап,
«Китмә» диеп, хет бер дәш идең...

Кайтыр идем кебек, кайтыр идем,
Син дәш идең...

их, мин яшь идем!
Инде гомер буе менә шулай
Төшләр генә күреп яшимен.

Кояш көлә, җилләр әй уфтана.
Яфрак сөйли, чаган уйлана:
«Мәхәббәттән китү ул кәүсәңне
Ташлап китүдәр бит,
Ди-ва-на!...»

САГЫНУ

Башларымны кайнар күкрәгеңә
Салыр идем, бәгърем.
Хисләремне хисләремә кушып,
Кабыныр идем, Тәңрем...

Уйларымны уйларыма салып,
Уелып китәм ялгыз.
Йөрөгемнән ташкан хисләремне
Дәрьяларга салыгыз!

Суда батмас, утта янмас хис ул —
Кайнап чыгар дәрья.
Мәхәббәтне мөмкин йөгәнләргә
Бары икәү бергә.

Башларымны кайнар күкрәгеңә
Куяр идем — кайда?
Жылы эзләп төрөзөгә килгән
Жаны туңган ай да...

ТӨШТӨГЕ БӘХЕТ БЕЛӘН

Ярый әле син бар анда —
Башка берәүнең яры.
Синең хакта уйлыым гына,
Кирәкми шуннан ары.

Синең дә хәлләрең шундый,
Мине уйлыиың син дә.
Көннәр үтә, киләсең син
Бары төшләргә төндә.

Чынлап янган йөрәк өчен
Житә хәтта төшләре.
Көннәре дә кирәк түгел,
Булмаса чын хисләре...

Ярый әле син бар анда,
Төшләр яшәтә мине.
Төшләремә иңеп калган
Сөю яшәртә мине.

Бәхетле булып уянам
Мин таңнарның барсында.
Аңлый алмый газапланам,
Ник син түгел каршымда?

Минем уянуны күргән
Күпләр өчен мин — тиле.
Ә миңа сөюдән мәхрүм
Калган күк бөтен иле.

Көннәр... төннәр... ак вә кара,
Жаннарда яра... яра...
Төшләремнең бер төндәге
Тик бер мизгелен кара...

Андый төшнең бер мизгелен
Карар өчен тик татып,
Дөньяның миллиардеры да
Алалмаячак сатып...

—

СИҢА ДА, МИҢА ДА

Тәрәзәмнән кап-кара төн карый, —
Пешалмаган миләш.
Тәрәзәмнән мин дә төнгә карыйм, —
Төшалмаган кәләш...

Син дә карыйсың бит тәрәзәңнән,
Сиңа да карый төн.
Күрмәмешкә салынып сөйләшәсең
Алма белән тик син.

Мин дә төннең аен гына күрәм,
Ул да алма кебек түгәрәк.
Салкын айга кереп көярмен дип
Уйламаган бу жан-күбәләк.

Якын булгач, өздең алманы син,
Айны ызалмадың...
Ир булсаң да, үксеп еладың бит,
Ахры, түзалмадың.

Таң атуга, төн дә китеп барды,
Син тешләгән ай да югалды.
Күңел канатларын сыгып төшкән
Ачы алма булып уй калды.

МИН ГЕНӘ

Мин сине яраткан кадәр
Яратсаң әгәр мине,
Таулар тез чүтәрләр иде, —
Яратмадың син мине.

Әгәр мин яраткан кадәр
Ярата калсаң мине,
Ай акылдан шашар иде, —
Яраталмадың мине.

Әгәр минем яратуның
Тамчысы булса сиңдә,
Жилләр тынып калыр иде,
Исмичә бу мизгелдә...

Ярый яратмадың әле...
Ае да көндәгечә.
Таулар горур карап тора,
Сызгырып жыллар исә.

Мин генә сөю алдында
Тезләнгән тау, шашкан ай.
Сөю тотып торган дауыл,
Тоткындагы ташкындай.

УЛ ЧАКТА ДА...

Ялгыз калгач, уйланасың:
Кемнәрне югалттым мин?
Күңелемне вакытлыча
Ни белән юаттым мин?

Кемнәрне югалттым да мин
Кемнәрне юаталдым?
Кемнәрнең күңелләреннән
Күңелемә ут алдым?

Бергә чакта уйланмаган,
Гел бергә булып төсле.
Ялгыз калгач, уйлар кискен,
Ялгыз калгач, уй көчле.

Шатлыклар шашып шакыйлар,
Куышып килә кайгы.
Тәрәзәдән тотып алдым
Сагыштан тулган айны.

Күңел тәрәзәләремнән,
Әй, ялгыз ай, ник кердең?
Өермә купты күңелдә,
Очы качты фикернең...

Ул чакта да аны көттем —
Тәрәзәмә син килдең.
Ул чакта да ул килмәде —
Мин еладым, син көлдең.

Елатып китә белгәннәр
Юатмаганныр мине,
Юатканнар елатмаган
һәм тапмаганныр мине.

СИНЛЕ ФАСЫЛ

Бу салкыннар төмам өшетте дип,
Көтеп алган идем быел жәйне.
Жәе килде чөлләләре белән,
Ташлап чыгалмадым никтер өйне.

Бу эсселәр төмам туйдырды бит,
Инде көтәм көзләр житүенме?
Туган жирдән өзелеп, өзгәленеп
Инде көтәм казлар китүенме?

Сыгыла-бөгелә көздә елый таллар,
Ак карларны жылытасы бар дип,
Күз яшьләрен көмеш чәчәк итеп,
Салкын кышны яз итәсе бар дип.

Бу салкыннар төмам өшетте дип,
Мин тагы да жәйне көтәрмен шул.
Кая икән синле ел фасылы? —
Көтеп ала алмый китәрмен шул...

ГЫЙСЪЯН ТЫНЛЫК

Бүгөн өйдө шундый тынлык,
Юк, өйдө генә түгел,
Яфрак селкенер жыл дә юк,
Юк, тышта гына түгел...
Жан вәйран, чиге күренмәс
Дала, юк, чиксез галәм...
Тынлыкны бозудан куркып,
Тукталып калды каләм...

Бүгөн минем өй ишеген
Ачып кермәс беркеме.
Жанга берәр жан дәшмәсә,
Эзсез югалыр көне...

Жан югалткан көн озын ул,
Бер гомер кадәр озын.
Тынлык шулкадәр мәкерле,
Тынлык шулкадәр түзем...

Тәрәз каршында алмагач,
Дөнья тын да алмагач,
Төшерде бер алмасын, —
Башка кеше алмасын...

Алсын, алсын алмасын,
Алсын, нигә алмасын, —
Минем кебек тынлыктарда
Ул адашып калмасын.

Туп-туп итеп, ике аяк
Бозды урам тынлыгын, —
Алды да тешләп карады
Алмасының чынлыгын.

Пешкән алма пешкән шул,
Өзелепләр төшкән шул.
Пешмәгән алмасы — мин,
Өзә алмаганы — син...

Тәки дәштең жаныма,
Тагы боздың тынлыкны.
Кайларга ғына куярга
Дөньядан бу чынлыкны?

Беркемне дә көтмәгәндә,
Жанга кертмәгәндә,
Кояш, тынлыкны бозмыйм дип,
Карны эретмәгәндә,
Алма тешләгән сандугач
Томшыгын кысмаганда,
Дөп-дөп итеп таптанасың
Син күңел почмагында.

«Сандугачым алма тешли,
Тешләсә дә кабалмый шул.
Минем күңелем сине эзли,
Эзләсә дә табалмый шул».

Тынлык тына, тынлык сына,
Тынлык түзем түгел шул...
Сине югалтканнан бирле
Үзем үзем түгел шул...

Тынлыктар гел шаулап тора,
Кычкырып тора тынлык:
Сиңа — ансыз, аңа синсез
Дөньяда юк ул чынлык.

—

БАР ӘЛЕ

Төшкә кердең,
һаман чакырасың.
Ә мин икеләнәм, шикләнәм.
Юкса инде гомер... юк, әлегә
Ахырына килеп җитмәгән.

Җитмәгәндер.
Күрешергә кирәк,
Әйтер сүзләр калган телләрдә.
Болыннарга чыксам, тамчы-тамчы
Күз яшьләре икән гөлләрдә...

Сагына ул,
Сагына ул, диләр.
Итәк очларымны үбәләр...
Шул җилләренә булмый тик туктатып,
Гөлләремә сагыш түгәләр.

Гөлләрем лә
Түгел гөлләр генә,
Сагыш төсләрендә көннәрем.
Андый төсне әле дөнья белми —
Нинди төстә дисәң төннәрем...

Ялгызлыкның
Төсен танийм хәзер.
Аккош көткән күлгә кара әле,
Мәңге кайтмасын да белгән килеш
Көтә белүчеләр бар әле.

—

АХЫРГАЧА КӨТТЕК

Син йоклуйсың,
таң нурлары аз гына да оялмый,
үбә дә үбәләр сине,
үбә, үбеп туялмый.

Син йоклуйсың,
ай нурлары аз гына да оялмый,
керфек арасына кереп,
күз караңа оялый.

Син йоклуйсың,
таң нурлары тоташа карашыңа,
тагы да якын салалар
йөрәгем ярасына.

Син уяңдың,
таң җилләре әллә телдән язганмы...
әллә таратып йөриме
дөньясына ялганны?

Таң җилләре:
«Сөйми» диләр, әллә «сөймә» диләрме?
Чәчләремнән сыйпап үтә
алар мине — юләрне.

Таң җилләре
алдашмаслар, алдамас таң нурлары.
Тыңла, тыңла — яңгырый бит
безнең йөрәк җырлары!

Син уяңдың, —
әллә сизми, әллә сизми дисеңме? —
Таң нурлары пышылдыйлар
гүя минем исемне:

«Нәҗибә... Нәҗибә...» диләр
шулай гомер буйлары...
гомер ахырларына
көттек инде туйларны...

ГОМЕРЛЕК ГОМЕР

Гомер ничек үтсен инде,
Бер дә үтмәс төсле лә...
Бергә-бергә яшәгәннәр
Үтеп китмәс төсле лә...

Китүчеләр алар башка,
Безнең кебек түгелләр,
Менә шулай иләс-миләс
Яшь чагында күңелләр.

Сөөлгәннәр гел булганнар,
Булганнар гел булачак.
Безнең йөрегән юлларга
Алар әле тулачак...

Һәм... бермәл китә сөйгәннәр —
Кителеп төшә күңел.
Елыйбыз: ник тиле дөнья
Без уйлаганча түгел?!

Көзләргә колак салабыз,
Күзгә керә сагышы.
Фасылларда мәгънә таба
Гомерләрнең агышы.

Һәм... бермәл китә якыннар —
Актарылып чыга җан.
Уйланыгыз дигән сыман,
Яшәешенң кага чаң.

Кыш та салкын гына түгел,
Ак моңды фасыл икән.
Әйлән-бәйлән төшкән карлар
Хыялдан хасил икән.

Көтмәгәндә чәчкә кунып,
Чал булып калса карлар,
Карашлар моңсуланалар,
Житдиләнәләр ярлар...

һәм... беркөн сиңа дәшәләр,
«Дәү әни!» дип, «Әби!» дип.
Күңел куырылып ала,
Шулай бул-дыда-мы дип...

һәм... беркөн тормыш үзеңне
Таяндыра таякка.
Көтмәгәндә чалып ега
Икән вакыт аяктан.

Ә язлар һаман да килә,
Кайталар кыр казлары.
Әле яңа, бүгенгедәй
Тәүге сөю назлары...

Гомер ничек үтсен инде...
Үтсен дә китсен көзләр...
Кипкән яфраклар кыштырдап
Әйтәләр нинди сүзләр?

Кыштыр-кыштыр, алда кыштыр,
Вакытында иңик жиргә.
Жир жылысы мәңгелек ул,
Рәхмәт мизгел гомергә!

Гомер ничек үтсен инде?!
Үтмәде, дөнья — көздә.
Мәңгелекнең агачыннан
Коелдык кына без дә.

Гомер ничек үтсен инде?!
Без үттек дөнья буйлап.
Бакыйлыкта нәсел калу
Хакында уйлар уйлап.

—

УЛ КИТКӘЧ...

Миңа берәр исәр кирәк,
Исләрем киткән чакта,
Яз җилләре башларымны
Дивана иткән чакта...

Шул җан белән тоташырга
Һәм түгәргә хисләре...
Мәхәббәт күрмәгәннәрнең
Китәр иде исләре.

Бөреләр яшь, аңламыйлар,
Ташкыннар ашыгалар —
Утырып калган бозлары,
Елгалар ташыганнар.

Кошлар мине тыңламыйлар,
Кошларның үз җырлары.
Таһир-Зөһрә, Ләйлә-Мәҗнүн —
Аларның үз чорлары...

Минем чор, минем мәхәббәт
Сыймый үткән, бүткән...
Кабынырлык көч аларда
Киләчәкнең күтенә!

Миңа бер... акыллы кирәк,
Сыйдыра алыр хисләрем.
Заман ярларыннан чыгып,
Таралсалар... нишләрмен?!

—

ЭҢГЕР–МЕҢГЕРЛЕ СӘГАТЬ

Ничек кенә карышсам да,
Уба мине бер халәт.
Шундый халәткә керәм мин,
Житте исә бер сәгать...

Башта эңгер–меңгер төшә,
Аннан калка күктә ай.
Һәм теге халәт үрмәли,
Бер тамчы да аямый.

Менә аның белән бергә
Кайтып киләбез өйгә.
Яфраklar шыбырдашлар
Нәкъ без уйлаган көйгә.

Урак ай күккә эленгән,
Бер йолдызы янында.
Без икәү бар дөньясында,
Ни кирәк соң тагын да?

Без бик сирәк сөйләшәбез,
Ә күңелләр серләшә.
Серләрне сергә беркетеп,
Бер төн кошы эндәшә.

Бер–беребезгә карашмыйбыз,
Бары тик елмаябыз.
Сүзгә кош кушылуын да
Инде без уйлаганбыз.

Без гүя кыз белән егет,
Тотынганбыз кулга–кул.
Күңелләр бер–берсен тыя:
Әле урам, сабыр бул!

Күңелләргә буйсынсаң та,
Без инде йөгәрәбез...
Сулуыбыз капкан килеш
Өйгә кайтып керәбез.

Һәм... син: «Айдан качтык, — дисең, —
Яфраклар да кысылмый.
Юкса уйлап өлгөрмисең,
Шул төн кошы уфылдый...»

Өйгә ут элендермибез,
Чәй... ансы көтәр әле.
Тәрәзгә килгән ае да
Оялып китәр әле.

Сөю сүзләре барыбер
Каләмнән саркып чыга.
Күз йомып ачкан арада,
Офыктан кояш чыга.

Ай белән кояш та сүзсез,
Сүзләрен кем ишеткән?
Жәндә шигыр — шыбыр-шыбыр,
Без чыгабыз ишектән.

Ничек кенә карышсам да,
Уба мине шул халәт.
Шундый халәткә керәм мин —
Эңгер-меңгерле сәгать...

ЗӨЛФӘТ–МӨДӘРРИС

Китте...
Коелылар төште
Милләт иңендәге
ике канат.
Яра урыннары
тора канап...

—

Ә ТАҢ АТТЫ...

Бүген таңда уяңдыңмы, әйтче,
Син күрдеңме кара болытларны?
Таң қызлары шәмнәр тотып йөрде,
Караңғылық йотты ул нурларны.

Әй болғанды болыт ачуыннан,
Күктә котырынып ташкын ташты.
Ташкыннарны өзеп-өзеп алып,
Көз жылләрә жиргә карлар атты.

Ә таң атты, атмый каламыни!
Атты, әмма алсуланмый ғына.
Кояш карап торды шул хәлләргә
Мәгърур ғына, ачуланмый ғына.

Һәм көн туды. Кара сыннар — кара,
Ақлары — ақ, сорылары — соры.
Таңны аттырмаслык хәлләр белән
Тагы күзгә килеп керде чоры.

Бүген таңда уянмадың, бәгърем,
Әллә күрми калдың син шуларны?
Жиргә ятып эчте көз жылләрә
Күз яшьләрә диеп шул суларны.

Яңа таңда кабереңә килдем...
«Тыныч йокла, бәгърем», — дигән идем,
Син кычкырып... көлдең...

.....
Үз хәлемне үзем генә белдем...

—

ҮР ҺӘМ ГҮР

Миңа ниләр булды икән? —
Кулымнан төште эшем.
Миннән мәңгелеккә күчте
Мине яраткан кешем.

Миңа ничек яшәргә соң? —
Киткәннәр кире кайтмый...
Көн тудымы, аякларым
Аның янына атлай...

Инде сәерсенеп карый
Каберлек караучылар.
Беләм лә, миннән башка да
Каберен караучы бар...

Кабер... мин аны күрмим дә,
Мин сине генә күрәм.
Ишекләре булмаса да,
Синең гүреңә керәм...

Гүр ияләрен җыеп, син
Шигырь укыйсың икән...
Син анда да һаман да бер
Сүзне тукыйсың икән:

«Коллык кайда да коллык ул
Кабул иткәннәр өчен,
Хөрлек кайда да хөрлек ул
Хөррият көткән өчен!

Көтмәгез, — дисең, — бер мизгел
Өзәр диеп барсын да.
Син чишәсе төеннәрдән
Мәңгелек бар каршыңда.

Кешегә фәкать ике юл:
Фанилыкта — гел үргә.
Икенчесе — бакыйлыкта, —
Керергә тиеш гүргә.

Үр дә, гүр дә бер тамырдан, —
Кеше очарга тиеш.
Ирекле тутан туфрагын
Ахыр кочарга тиеш».

Мин дә нәкъ шундый фикердә, —
Хәлләреңне аңлыйм бит.
Кочкан туфрагыңа гына
Ирек яулый алмыйм бит...

Миңа ни булганын беләм, —
Чарасыз мин коллыктан.
Үргә талпынамын һаман
Гүргә башка юл юктан.

УЙ ДУЛКЫНЫ

Мин яраткан энә ярда ята,
Ул бит балык иде судагы.
Ул бит инде күптән мәет, беләм,
Тик терелтә аны уй тагы.

Ышанасы килми, ышаналмыйм
Дулкын ташлавына ярларга.
Давыллар да төшә кебек төпкә
Аны, аны гына барларга.

Күпме дулкын, күпме суусемнәр,
Карурманнар, киек жанвары —
Аның жан ярсуын тыңлады да
Гайрәтләнә төште жаннары.

Мин яраткан, әйе, мине сөйгән
Хис йомтагы әллә сүнгәнме?
Ышаналмыйм, юк, юк, ышаналмыйм, —
Әллә шигырь үзе үлгәнме?

Жңил-давылга дулкын рәхмәт укый,
Үбә-үбә аның жәсәден:
«Безнең кебек өйсез ятим булдың,
Тик ирекле булып яшәдең...»

Жңил-давылга мин дә жаным сонaм, —
Тормыш дулкыннары рәхимсез...
Сагышларны юып алып китми,
Калалмый, дип, жәсәд каберсез...

Жәсәден дә дулкын суырып алды.
Кычкырамын: кирәк кабер, дим...
Дулкын шаулый, диләр, сөйли икән:
«Кирәк иде кадер, кадер!» — ди.

Мине сөйгән, мин яраткан жанны
Дулкын тибрәтер дә тибрәтер...
«Сабый жаның тагы бишегендә —
Мәңге тибрән...» — диеп ул әйтер.

Мине сөйгән энә бишегендә, —
Сабый жаны өчен яраттым.
Мин бит бары аның ише генә, —
Яннарына салчы, йа Раббым...

—

НИ СӨЙЛӘР МӨДӘРРИСЕҢ...

Тукайҗан, баргач, әрнүен
Сөйләр бер Мөдәррисең.

М.Әгъләм

Сөйлидер Мөдәррис анда,
Ышан ла, Тукай җаным!
Булдырыйм диеп дөньяны,
Ул үзе бетте янып.

Аны озатып кайтканда,
Тойдылар — дөнья салкын.
Жылытырга аладыр жир
Куйнына шагыйрь халкын...

Тукай белән очрашуың
Төшемә керде кичә.
Сүзләреңне язып куйды
Минут кичектермичә:

«Кояшны кырык кат болыт
Капласа да, таң атар.
Бу дөньяга татар булып
Туган һәр кеше батыр».

* * *

Мин сине бары дөньядан
Киткәч кенә онытырмын...
Оныталмам, йөрәгемне
Синең өчен он итәрмен...

—

ЙӨРӘК ГӨЛЕ

Дөнья татлы, дөнья ачы,
Кайнар, зәмһәрир салкын.
Үзем дә сизми, җанымны
Сөю утына яктым...

Сөю уты юлындагы
Бар нәрсәне яндыра.
Фанилыкта шушы хакта
Жырларга җыр калдыра.

Сөйгәннәрдән, бәлки, җирдә
Каладыр йөрәк көле?!
Мин киттем... йөрәк көлемдә
Тибрәлә йөрәк гөле.

МИН ЫШАНДЫМ КОШКА...

Нәҗибә дә кошлар нәселеннән.

М.Әгъләм

Син барында җирдә, җир йөзөндә,
Җир йөзенең хет кай тарафында,
Ялгыз түгел идем җир йөзөндә.
Белә идем, барыбер иртәгәсен
Аккош күленә лә барасымны...

Син барында җирдә, җир йөзөндә,
Кояш чыга иде канатланып.
Кояш канатына тотынып ла
Оча идек ничекләр шатланып!

Беркем күрми иде, сизми иде:
Җир йөзенең хет кай тарафына
Очып төшеп җиргә баса идек
Кабат-кабат җаннар ярасына...

Икебез дә шундый исәр идек,
Таптап торсалар да үсә идек.
Тәүлек дәвамьнда ничә тапкыр
Күккә менеп җиргә төшә идек.

Төшә идек... әллә бу менүдә
Оныттыңмы җирдә мин барын?
Ярсып-ярсып ташыды да җаның,
Ташлап чыгып китте җир ярын.

Син барында җирдә, җир йөзендә,
Кояш мәхәббәттән яна иде...
Фани дөнья — кадим, ләкин безгә
Һәр мизгеле аның яңа иде...

Син барында җирдә аккош идем,
Син киттең дә, җанга ак кыш инде...
Тәрәзәмә бүген песнәк кунып:
«Бәгырькәем, мин бит монда», — диде.

Әгәр ышанмасам кош сүзенә,
Яши алмам минут җир йөзендә...
Җан — мәңгелек, инкяр италмыйлар,
Мин ышандым нәни кош сүзенә...

—

КАЙТА ИКӘН

Кем уйлаган таңда кояш
Син булып чыгар диеп?
Кем уйлаган күктә аем
Син булып туар диеп?
Кем уйлаган бары шулар
Кайгымны куар диеп?

Кем уйлаган уйларны тик
Уй гына куар диеп?
Кайгыларны бергә кушсаң,
Шатлыклар туар диеп?

Уйламаган, шуңа да шул
Ачылмаган бу канун:
Шатлыклар кайталар икән,
Ачык торса хөр җаның.

Мәхәббәткә, ачык җанга,
Бары тик сөйгәннәргә,
Сөйгәнненең йөрәгенә
Жыр булып иңгәннәргә

Кайта икән сөю жыры,
Кайта сихри моң булып.
Бәхет мизгеле яңгырый
Кайтавазда мең булып!

V

*Сөю янында галәм —
Бары кулдагы каләм...*

—

ЫЧКЫНАСЫМ КИЛӘ...

Дөнъясына бер нәгърә орып,
«Яратам!» дип килә кычкырасым.
Һаман саен нигә кабатлайсың:
«Сөю-мәхәббәт дип ычкынасың...»

Бар хикмәт тә шунда, әйтсәм әйтим:
Ычкынасым килә минем... Жирдән!
Канат жәеп бер очасым килә,
Шатлыгымнан шашып көлә-көлә.

Кайтавазы булып көлүемнең
Күкләр күкрәп, яшен уйнар иде.
Канат жылларемнән чайпалыр да
Ак болытлар иңгә кунар иде.

Шигырь каурийларым арасыннан
Салават күпере салыныр да,
Син килерсең миңа Акбүз атта,
Вақыт булды инде сагынырга.

Нур-тәхеттә очрашырбыз шулай.
Мәхәббәткә жир-күк шаһит булыр.
Бары сөю канатыңда гына
Жирнең тартуыннан качып булыр.

Жир әйләнә шундый сөю эзләп,
Күкләр елап, көлеп, күкрәп тора.
Ышанмасаң шундый хикмәт барга,
Мәңге сөю көткән айдан сора...

Ай бит үзе жирдән ычкынган зат —
Гашыйк жаннар табына торган нокта...
Ычкынабыз бугай сөю эзләп,
Ялгызлыктан тагы ялгызлыкка.

НӘНИ ГАШЫЙК

Алты яшьтә гашыйк булган идем
Күршедәге чибәр малайга.
Хисләремнән беркем көләлмады, —
Серләремне салдым мин айга.

Алты яшьлек минем яшьтәшләрем
Аңламады мине ул чакта.
«Гашыйк булу әкият икән» диеп,
Мин җыр язган идем шул чакта.

«Бу әнкәйләр җырлый торган җыр» дип,
Җырламады аны берсе дә.
Әмма аны отып алган иде
Серле егет кенә күршедә.

«Гашыйк булу әкият икән» диеп,
Күрше егет һаман моңланды.
Минем җырны койма аша гына
Күрше апа качып тыңлады.

«Гашыйк булу әкият икән» диеп,
Кичке урамнар да суздылар.
Безнең өй турынан әнә ничек
Мине күрми генә уздылар.

Миңа — алты, ә аларга инде,
Ә аларга инде — уналты.
Әмма йөрәкләрдә уртак иде
Җыр тудырган изге бу ялкын.

Инде менә миңа алтмыш була.
Оныгыма тула уналты.
«Гашыйк булу — әкият» дигән җырны
Бер тыңлауда отып ул алды.

һәм ул җырлай, ә мин тыңдыйм гына
Күрше бүлмәдәге гашыйкны.

.....
Ник, Мәхәббәт, миңа шулкадәрле
Иртә килдең, нигә ашыктың?

Ә барыбер сагынам иртәләгән
Алты яшьлек бөөк гашыйкны.

КАЯ УЛ...

Әллә ниләр булды миңа, —
Жыр ага, җаннан ага.
Жанымны, яшьлектән кайтып,
Утлы мизгелләр чага.

Урам чаты... бакча арты... —
Аһ, үбә, янып үләм!
Итәкләргә чыгын түкте
Койма буенда үлән.

Төн оялды да кызарды —
Ничек тиз ата таңы.
Ник оялдым, ник бер чынлап
Кочакламадым аны...

Шулкадәр ярату тулы
Жанны тыйдым бит, тыйдым.
Капканы борын төбендә
Шап итеп ябып куйдым
һәм... үзем елап жибәрдем,
Ә ул нишләде икән?
Кагылмый гына янымда
Басып торгач та җиткән...

Кагылма, кулга да тимә! —
Үпкәләп китәм хәзер...

Үпкәләтеп үпкән булсаң,
Ни булыр иде, бәгырь?..

Хәзер генә шулай дим дә,
Ул чакта, һай, кая ул!
Йа Хода, ул! —
Пәрдә артына качып калдым...
Үтеп китте бая ул...
Инде хәзер... —
Кая ул...

КӨТКӘНДӘ

Әй, нигә сызгырып үттең,
Тиле жыл?
Минем аңа хәбәрәм бар, —
Бире кил!

Әй, нигә миннән көләсең,
Кояшым?
Аның карашларын килә
Тоясым...

Әй, кагылма яфракларга,
Жыл генәм!
Серле куллар иркәли бит,
Мин беләм...

Ни хакында пышылдыйсыз,
Тирәкләр?
Әйе, монда аны көткән
Йөрәк бар.

Нишлисең, жыл, ник китердең
Болытны?
Әллә аның йөрәгендә
Мин юкмы?

Күк, елама, кер жаныма —
Сыйдырам.
Мин еламыйм, мөлдерәмә
Тик торам.

Әй, сөюдән түгелергә
Житкәннәр!
Мәхәббәттән миндәй газап
Чиккәннәр! —
Тимәгез жылга, кояшка,
Болытка!
Дөнья моңсу, дөнья елый
Үл юкка...

Аһ, кояшым кереп килә
Ишәктән, —
Хәбәрәмне, хәлләрәмне
Ишеткән!

Тәрәзәмне ачып керде
Жил өйгә.
Бар дөньясы жырлап тора
Бер көйгә!
Һәрбер яфрак сөю көен
Пышылдый:
«Чын мәхәббәт була, — диеп, —
Шушындый!»

МӘХӘББӘТ ТӨТЕНЕ

Үткән гасыр Алсуына
Гашыйк иде Такташ,
Безнең заман Алсуына
Жыр багышлый Гаташ.

Алсу, сеңлем, син алданма
Шагыйранә сүзгә.
Безнең яшәү, безнең заман
Ул бөтенләй үзгә.

Хәзер... мәхәббәт сүзеннән
Төтен керә күзгә...

ЧИШЕЛҮ

Яшьлегемдә мин дә синең кебек
Илаһилык эзләп оча идем.
Жирне-күкне йолдызлары белән
Кочагыма алып кыса идем...

Йолдыз яңгырларын эчә идем,
Жәяү йөри идем болытларда.
Сөйли иде миңа һәрбер яфрак,
Серен чишә иде балыклар да.

Мин аларга якынрак килдем,
Алар буй җитмәслек биек икән.
Мин уйлаган нәүмиз табигатьтә
Уй җитмәслек бик күп киек икән.

Каурый болытлары түбән төште,
Үзе басты минем күңлемә.
Әллә кемнәр әллә ниләр кылды,
Ышан, диеп, үзең түгеленә...

Болытларны иңнәремдә тотам,
Бары шуның белән генә отам.
Мин яраткан, мине сөйгәннәр дә
Калышалар әле миннән тотам.

Әллә кемнәр әллә ниләр әйтте.
Әйткәннәре шундый хак булды...
Сүзләренә хәтта шикләнми дә
Чындыр дип ышанган чак булды.

Бары бер нәрсәгә ышанмадым:
«Син бит үзең түгел» дигәннәргә
һәм ышандым йолдызларны үбеп,
Сөю ялкынында көйгәннәргә.

ТАБЫШМАК ТҮГЕЛ

Утта янмый, суда батмый, —
Ул нәрсә?
Күккә очмый, җилне кочмый, —
Ул нәрсә?
Йолдызларны йөри һаман
Аралап
Йә җаннарны берәм-берәм
Яралап.

Бу да үтәр, диеп әйтмә, —
Үтми ул.
Фәйләсуфның канунын да
Читли ул...
Көтеп килми, куып китми, —
Шундый ул.
Ансыз, яшәдем дип, яшәп
Булмый шул.

Буйсындыра патшаны да,
Колны да.

Саташтыра һәрчак белгән
Юлны да.
Мин ризамын буйсынырга,
Буйсынам.
Ул килгәнче мин кол идем,
Хәзер — хан!

МИН СӨЙДЕМ...

Үз иркем белән адашам
Кереп карурманнарға.
Исем дә китми туктаусыз
Бүреләр улаганга.

Үз иркем белән адашам,
Бураннар күмсен мине...
Буран дулап, бүре улап
Оныттырачак сине...

Язгы ташуларга төшәм,
Агызып алып китсен...
Мәхәббәт уты сүнгәнне
Ни-нәрсә кабул итсен...

Ярга ташлады ташкын.
Тынды урман — шауламый.
Кушылыплар улар идем,
Сыңар бүре уламый...

Жаңда кабынган янгынын
Юк сүндерү чарасы.
«Мин сөйдөм — жәзала!» — диеп,
Бер Хоҗага барасы...

—

КАРЛАР ДА БЕЛМИ

Әкрен генә жиргә карлар төшә, —
Капланалар эзләр.
Күңелләрдә ләкин улыш кала
Үткән елгы сүзләр.

Әкрен генә жиргә карлар төшә, —
Ап-ак чәчәк гүя.
Көтелмәгән түбә-үрләренә
Көмеш тажлар куя.

Әкрен генә жиргә карлар төшә, —
Керә алмый жанга.
Жиргә салган эзләр яңаралар,
Яңару юк жанга.

Әкрен генә жиргә карлар төшә, —
Тапталасын белми...
Жирдән кабат күккә ашкач кына
Акланасын белми...

КУНАК МИЗГЕЛ

Оныгым кунакка килде, —
Бар дөньяма нур инде.
«Нәнәем, — ди ул, — мин килгәч,
Син берәз яшәр инде!

Сиңа сөйләр серләрем бар,
Тизрәк китсә икән кар...
Яшел үлән өсләреннән
Йөгереп йөрисебез бар...

Жәйгә чыккач, жәйге ялда
Хәмит белән болында,
Син сөйләгән теге серле
Пар тирәкле урында

Очрашырга сүз куештык, —
Ул ярата бит мине...
«Болынның иң матур гөлен
Бүләк итәрмен», — диде.

Күз алдымда жәйге болын
Пәйда булды да куйды.
Оныгым яшьлеккә таба
Борды да куйды уйны.

Ул сөйли киләчәк көнен,
Мин сөйлим үткәнемне.
«Жаныем!» — ди, кочып үптем
Оныгым-үскәнемне...

Оялып кып-кызыл булдым, —
Кайттым бит яшьлегемә...
Кемне кочып үпкәнемне
Әйталмыйм... әйтмим генә.

ҮЗГӘРМИ ҮЗГӘРТӘЛӘР...

Мәхәббәтне алтын димә,
Алтын шундый салкын.
Үзе үзгәрми үзгәртә
Ләкин адәм затын.

Чын мәхәббәт тә үзгәрми,
Тик үзгәртә жанны.
Алтын салкынын тойдымы,
Ташлап китә аны.

Үзгәрми үзгәрткәннәрне
Таный алмадыңмы,
Үзең дә сизмәячәксең
Жансыз калганыңны...

КӨНЛӘШҮ

Син килмәдең. Көзгә моң эчендә
Берьялгызым йөрдем төнкатә.
Кара көзнең һәрбер почмагында,
һәрбер шәүләсендә сер ята...

Мин ялгызым. Шәрә тынлык кына
Сарыла да җанга сарыла.
Тынлык дәрьясында йөзгән сыман
Барыла да һаман барыла...

һәм... алдымда көтелмәгән кунак, —
Тирә-якны күрми, ишетми.
Ник йокыга һаман талмаган ул? —
Энә йомгагына ни җитми?

Мин тукталдым, ул да туктап калды,
Аякларыма ук сыенып.
Кагылмыйча торам энәләргә,
Торам кадалудан тыелып...

Күреп алдым керпе күзләрендә
Әллә нинди моңмы, сагышмы...
Кулларыма алдым һәм өемә
Алып кайттым төнгә табышны.

Сөт эчтә дә керпе чыгып китте.
Аны көтәләрдер урманда...
Шәрә тынлык, җаным шундый туңа,
Җылыталмый мамык юрган да.

Мин ялгызым. Салкын шәрә тынлык
Җанга кереп ояламасын...
Гомер көзләрендә шул керпедән
Көнләшерлек көнгә калма син...

—

ЖАН ҺӘМ ЯЛГЫЗЛЫК

Камчылап куып чыгарам
Жаннан мэхәббәтеңне
Һәм сабак итеп яшәрмен
Алган жәрәхәтемне...

Көзге сагышлар өстенә
Сагышлар өйдең нигә?
Ялгызлыгым өйгә керми,
Минсез мең газап чигә.

Юкка мине ташлайсың, ди,
Юкка гына куасың.
Белмисең ул мэхәббәттән
Яңа газап туасын...

Миннән тутры дусны табу
Мөмкин түгел, аңла, ди.
Алтын таулары бирсә дә,
Кирәк түгел, алма! ди.

Жан тыпырчына, карыша,
Мэхәббәтсез булмый, ди.
Яшәп кара мэхәббәтне
Син үзеңнән кумый, ди.

Ике иңдә пар фәрештә,
Юк, Мөнкир белән Нөнкир.
Жанга сөю тулган килеш,
Имеш, япа-ялгыз йөр...

Көтеп алган мэхәббәттән
Гомер азагынача,
Әйт инде, әйт, нинди тиле
Минем шикелле кача?

Куып кертеп тә булмый,
Чыгаралмыйсың куып.
Жан чыгып китәдер инде
Шул тартышудан туеп...

БАШКА ЧАРА ЮКТЫР

Әллә тойдың бөреләрнең
Көз яралып калуын,
Йөрәгеңнең мәхәббәттән
Яшәү яме алуын?

Әллә тойдың әлегәчә
Әле яшәмәвеңне,
Йөрәгеңне аңламаган
Өчен дәшәлмәвеңне?

Әллә соң гамьсезлегеңне
Куды йөрәгеңнән гамь?
Бары мәхәббәт китерә
Фани дөньяларга ямь.

Килим, дисең, яннарыңа,
Шундый килә күрәсем.
Белмәгәнмен, килә икән
Янган утка керәсе...

Утны утлар яндыралмый,
Әллә сүнәсең килә?
Сүнәрбез, әмма барыбер
Янып сүнәсе килә!

МӘХӘББӘТКӘ

Миндә тик бер жанлык сөю,
Бер йөрәклең талпыну.
Йөрәк шулай яши белә, —
Анда кояш ялкыны!

Үрелмә, дисәң дә, үрли,
Кояшта чертләп яна.
Йолдыз яңгырлары булып
Төшкән хисләрем яңа!

Бары бер йөрәк эченә
Кояш та сыя ала.
Утны — ут, ә мөхәббәтне
Мөхәббәт тыя ала...

Шул мөхәббәтне тапканчы,
Жаңда кояш батканчы,
Талпыначак бу йөрөгем,
Әй, мөхәббәт, алдакчы...

Ник мине читләп йөрисең,
Көзләргә күрмисеңме?
Бикле жаннарга шакыйсың,
Ачыкка кермисеңме?

Гомер ахырына кадәр
Сине көткән юләргә
Утлы гөрзең белән ор! —
Риза янып үләргә...

СУКУРАЙТА

Мөхәббәт шундый хикмәт ул —
Ямьсезне матурайта.
Көрәк сабы кадәрне дә
Алып батыры итә...

Мөхәббәт шундый әкәмәт —
Күренми кара акта.
Колакка керми сүзләр дә,
Үлеп яраткан чакта.

Мөхәббәт шундый икән ул —
Томалый ике күзне.
Әйталмый азапланасың
Акылың кушкан сүзне.

Тик бермәл акыл ача шул
Томаланган күзләрне.
Телеңне тартып әйттерә
Үзе кушкан сүзләрне:

«һушыңа кил, әй, хис колы!
Абынма, — ди, — түмгәккә!
Баһадирым дип табынма
Эче буш бер күлмәккә!

Тормыш усал, ул кичерми
Жанга кергән бушлыкны.
Юып кына алып булмый
Бушлык салган тутыкны!»

Шап итеп җиргә төшереп
Бастырып куя акыл.
Тик инде чертләп өзелә
Жаныңда нечкә бер кыл.

Жан яралы, ялгышыңа
Түлисез шундый хакны,
Вакытыңда аералмагач
Шул кара белән акны.

Күздән яшь түтел, күңелдән
Коела борчак тозлар...
Жанны ямап булмас ансы,
Тик сезгә әйтәм, кызлар!

Хис дәрәсына онтылып
Керепләр чумган чакта,
Карада ак күренсә дә,
Күренми кара акта...

Онытмагыз шул хакта!

СИНМЕ, СӨЮ?

«Киләм», — диеп дәштең, шул мизгелдән
Күңел бары көтү халәтендә.
Әллә инде жыллар исми тора,
Ук туктаган минем сәгатемдә...

«Киләм», — диеп дәшкән мизгелендә
Жан йөрәккә фәрман бирә кебек.
Йөрәк шулчак кинәт бәрәп куя, —
Аякларга кадәр китә биеп.

«Киләм», — дигәч, ничә сәгать үтте! —
Минутлары аның елмыни...
Һәм күңелгә тагы сорау керде:
Гомерең, буге көткән улмыни?

Көтәм сине, хыялдагы сөю!
Сине көтәм, «Киләм», — дидең дә...
Гомер көзем кышка кереп бара...
Ә мин һаман ялгыз — өемдә...

СОҢЛАГАН МӘХӘББӘТ

Мин сине барыбер көтәм,
Килсәң дә, килмәсәң дә,
Шулкадәрләр көткәнемне
Белсәң дә, белмәсәң дә.

Беркемне дә көтми генә
Узган мизгелләрем жәл.
Сөю читләп үтте димәм,
Инде килсә дә әжәл...

Син килмә, сөюең күптән
Кереп урнашты жанга.
Син әлегә генә шулай
Йөрисең сукмый санга...

Башкаеңа аякларың
Буйсынмас көннәр алда.
Әлегә «вакыт җитмәде»
Йә «арганмын» дип алда!

Мин сине барыбер кетәм,
Көмеш чәчле ай улы!
Хата «бу да үтәр» дию,
Килде. Китмәс бу юлы...

Китү өчен вакыт та тар,
Кыскарган барыр юл да.
Соңгы туй атлары инде
Килергә чыккан, юлда...

ЯШИМ ӘЛЕ

Яфраклар яшел әле.
Күкләрдә яшен әле.
Бу юләр мәхәббәт көтә,
Оныткан яшен әле.

Мин түгел, күңел бит ул,
Ник шулай шаштырадыр?
Бикләнгән ишекләре дә
Ник кабат ачтырадыр?

Яфраклар яшел булса да,
Кире кайтмас берегә.
Бере эченнән мәхәббәт
Дәшә: «Мин, — дип, — биредә!»

Яфраклар яшел әле.
Мәхәббәт хушлашмый икән,
Димәк, мин яшим әле!

VI

*Зарларымны кыссам — жыр чыга,
Башка язмыш юктыр жырчыга.*

—

КОЯШ БЕЛӘН СӨЙЛӘШҮ

— Исәнме, әй, саумы, кояш!
Ни хәлләрең бар?
Мин жирдә, исән-сау да ул,
Дөньям тулы зар.

— Мин исән-сау әле, бәндәм,
Елыйсың икән.
Син дөньяны яктыртырга
Уйлыйсың икән.

Миңа карап уйлан әле,
Әй, бәндәм генәм.
Нидән мәңге утта яна
Кояшың гелән?

Үз-үзеңне кабызмасаң,
Дөнья караңгы.
Чакматаштай кабыналсаң,
Ямыйм яраңны.

* * *

Күк шәмәхә. Кып-кызыл ай
Тик урак кадәр генә.
Иссә җил, кузгалыр болыт,
Югалыр хәзер менә.

Кара болыт ертыклары
Кунганнар ак каенга.
Ап-ак шатлыкларны гүя
Батырганнар кайгыга.

Күк шәмәхә. Каеннар ак.
Ертык болытлар кара.
Ак каенның кәүсәсенә
Кемдер ясаган яра.

Таң, Күк — алсу. Каен — кызыл,
Кан ага ярасыннан.
Гаеплене эзләп йөрим
Кешеләр арасыннан.

Кич. Барыбер кара жиргә
Түшәлә ап-ак томан,
Кара жаннарны акларга
Тырышкан шагыйрь сыман.

МИН КЕМНЕКЕ?

Кычкырасың;
Мин — Алла да мин — Алла!
Танымым бит, әй Алла...
Буласың, киасә Алла,
Алалыгымны аңла!

Ай — минеке, минем кояш,
Минем йолдызым күктә!
Унын, йөзен ала алам,
Теләсәм, күберәк тә!

Минем Тукай, минем Такташ,
Кол Гали дә минеке!
Минем Пушкин, Есениным,
Минеке һәм синеке!

Буй җитмәслек, уй җитмәслек
Нурдыр, йолдыздыр алар.
Мин сокланган саен, беләм,
Алар яктырак янар.

Кояш якты. Кояш кайнар,
Беркем кояш булалмый.
Ае якты, ае салкын,
Беркем дә кагылалмый.

Бары күңелләргә тула
Нур булып та җыр булып,
Тик яшәгәннәрдер алар
Башта бездәй җир булып.

Җир булып сүнгән дигәнгә,
Юк, килми ышанасым!
Әллә килми кешеләрнең
Кояш булып янасы?!

Йолдыз булып кабынасы
Галәмнең карасына,
Җыр булып иңәсе килә
Җаннарның ярасына.

Кояш җирдән күтәрелгән,
Йолдызлар бар да җирдән!
Җаннар күрер, кабул итәр
Илаһи ихлас җырдан.

Кайсы ерак, кайсы якин, —
Тик төрле-төрле чордан.

Минеке дип әйтә алам
Ерагын, якынын да.
Ә кемнең җылынганы бар
Йолдызлар ялкынында?

Сызган җаннарның ижаты
Сызгыч инде җаннарга.
Җан җаннарга орынудан
Кояш кабына таңнарга.

Орынырга тырышабыз
Тукайга да Пушкинга.
Әверелергә телибездер
Кояш каны — очкынга.

«Минем Тукай, минем Пушкин,
Минем Такташ, Туфаным,
Минем Саҗидәм, Нәҗибәм!» —
Дисә рухи туганым,
Йолдыз булып кабыным,
Балкырмын кояш булып.
Жаннар яктыралар бит ул
Бары бәхеттән тулып!

Юк, минем буласым килми
Пушкин, Тукай, Есенин...
Мин — башка, кешеләрем дә, —
Башка чорда яшимен.

Мин бәхетле була алам,
Булып калалсам үзем,
Әйтә алсам кешеләргә
Үз заманымның сүзен.

Менә шулай, хәзрәти Пушкин!
Менә шулай, Тукай дустым!
Миңа халкым, миңа чорым
Үзем булырга кушты!

ЯШЬЛЕККӘ ДӘШҮ

Агроуниверситет яшьләренә

Исәнмесез, саулармы?
Жаңда янар таулармы?
Безнең йөрәк ярсуларын
Сезнең йөрәк аңлармы?

Әйтеп карагыз, дисезме,
Йөрәкнең ни диюен?
Аңлатырга тырышыймы
Нидән аның көюен?

Һәрчак югалтканын эзли,
Тапмыйча тынмый кеше.
Инде ул бишенче гасыр
Милли дәүләтсез өши.

Югалтулар шулкадәр зур, —
Төшмәс өчен төпләргә,
Канат куярга мәҗбүр без
Мәңге очмас күпләргә...

Данны түгел, жан сакларга
Түгелә, аһ, көчебез...
Яшәми бакыйга күчә
Шулай күпме кешебез!

Тарихның сират күперен
Кичү чоры татарның.
Кирәк икән, шул күпергә
Басма булып ятармын!

Нык булса минем үзәгем,
Милләт басып атласын.
Тик туар таңнары гына
Үздәүләтсез атмасын!

Үз илендә, үз жирендә
Сөйләсен үз телендә.
Руһи афәт — болай яшәү
Ата-баба көлендә...

Минем жанда бабайлардан
Кабынган ялкын үрли.
Аһ, тик мин дә китеп барам
Үз дәүләтемне күрми...

Алыгыз сез шул ялкынны! —
Алыгыз жаным белән!
Шагыйрь жиргә шул ялкынны
Тик күчерергә килгән.

ТЫҢЛАГЫЗ БУ МӘДХИЯНЕ

(Замана бәете)

Котырган эт һауа карап өргән менән
Асманда торган айның нуры китмәс!

Акмулла

Никтер мәдхия язмыйбыз,
Әллә данлар эшебез юк?
Данлар эшләрене аңларлык
Әллә аңлы кешебез юк?
Кыюлыгым житеп, бүтөн
Үз сүземне башлайым әле.
Исем куям «Нурихан» дип,
Тыңдагыз бу мәдхияне,
Ул — заманым пәйгамбәре.

Туган туфрагыңның даны Син,
Бәгыреннән тамган каны Син.
Тарихының татлы җимеше.
Халкың өчен булды һәр эшең.
Ай-һай, саллы керткән өлешең.

Тарих төпләренә төштең Син,
Милләтеңнең алтын төше Син.
Милләтеңә тарих капкасын
Ачу юлын эзләп тапкансың.
Эзләп табып... белеп каккансың.

Син тын аккан тирән Иделдер,
Син Каф тавы, бәлки, Уралдыр?
Халкың җаннарына керү дә
Төш кенәдер, төшне юраудыр.
Үткән юллар шулай ураудыр.

Син Әтилдер, бәлки, Чулмандыр?
Хәзәр диңгез, бәлки, океандыр?
Сиңа шундый фәрман иңгәндер:
Милләтеңә канат син куйдыр!
Аның өчен син тик бер сыйдыр.

Милләтеңнең рухи тажы Син!
Милләтеңнең йөзек кашы Син!
Милләт тарихының хакийкый
Нәфис елъязмасын ачтың Син!
Чүп-чарлардан читкә качтың Син!

Бар язганың, иңеп жаннарға,
Өмет уты булып кабынды.
Заман пәйгамбәре — Нури хан,
Милләт сиңа ихлас табынды.
Сүнөп бара иде — кабынды.

Котлы булды барлык язганың,
Вөҗдан кушмаганны яздадың.
Котлы булды гамәл, уең да,
Котлы булсын гомер туең да!
Шундый теләк милләт уеңда!

ЖАНЫМ

Мәхмүт Хәсән истәлегенә

Жаным тавышлардан тынып кала,
Сагышлардан сагая.
Танышларны таний алмый
Жан кадәр жан саргая.

Бер көнлек жыр, бер көнлек жир,
Минутлык кына фикер.
Жирсез, жырсыз, фикерсезне
Син күз алдыңа китер...

Ярсып ала, тынып кала,
Кача ул тавышлардан.
Яфрак түгел, жан саргая
Мөгһнәсез ярышлардан:

Кемнең кесәсе калын да,
Кемнең түбәсе биек?
Кем кешедән «үсеп житкән»
һәм булган жанвар-киек?

Ерткаланган, кискәләнгән
Жир ята ыңгырашып.
«Жир, жыр!» — диеп жан атканнар
Тора хәер сорашып.

Хәер сорашып торган жан
Жан була аламыни?
Жанга керә алмаган хан
Хан була аламыни?

«Ханбыз!» — диеп чаң кагалар,
Янгын, ә яна жаннар.
Янгыннар белән бутала,
Бутала инде таңнар.

Таң алдыннан тынып кала, —
Куркамы уянырга?
Жан уянутан курыкмый,
Курка тик уйланудан.

Әгәр дә уйлана калсаң,
Шашып бетәргә була.
Илдән түгел, Жир шарыннан
Качып китәргә була.

Адәм мантийгына сыймый
Уе да, гамәле дә.
Безне инде кабул итми,
Ахрысы, галәме дә...

Үз жирендә килмешәк син, —
Базары түбән жанның.
Сакчылар саклап торалар
Сатыла торганнарын.

Сатылмаганнар сакланмый, —
Дәрдмәнд ачтан интеккән...
«Ил корабы жан сорый», — дип,
Тарихка әйтеп киткән.

Шомарткан-шутан булабыз,
Боз ялап бызылдыйбыз.
Дөнья бозык, булмый узып, —
Бөгел дә сыгыл, дибез...

Барсының да сәбәбе бер:
Без — коллар әле һаман.
Коллык богавын өзәрлек
Баһадир табылмаган.

«Богауны өзәм!» — дип, халкым,
Өзелмәсме жан гынаң?!
Офык алсу, жаннар яна, —
Бутый күрмә таң белән.

КИРӘК ИДЕ...

Кайгыга чумган иделәр,
Мин җыр башладым.
Иңнәренә баскан йөкне
Алып ташладым.
«Син кирәксең!» — диеп, мине
Кочып алдылар.
Мин җырлаган җырны бик тиз
Отып алдылар.
Аларга кайгы таратыр
Җыр кирәк иде.
Ә миңа башымны салыр
Җир кирәк иде...

—

МИЗГЕЛЛЕК УЙ...

Мин уйсызмын, уйламыймын
Берни хақында.
Очып барам әле сәер
Хыял атында.

Сызылып кына таң атуын
Күрәм күрүен,
Болытларга ялгыз айның
Килеп керүен.

Әмма берни тоя алмайм,
Жан хәрәкәтсез.
Яшәп буладыр ул болай
Бер һәләкәтсез...

Әлегә көз, соңгы яфрак
Ботак очында.
Юк, өзелеп төште инде,
Тотам учымда.

Көйдереп ала учымны,
Аһ, өшим, өшим!
Жанын ташлап чыгып китте,
Тапкандыр ишен.

Мин уйсызмын, уйламыймын,
Яфрак учымда.
Мәхәббәткә нокта куйдым,
Ахры, шушында...

Көз йөрәген учларыма
Салып киттең шул.
Йөрәгемне үзең белән
Алып киттең шул...

—

БАШКА ЯЗМЫШ ЮКТЫР...

Зәңгәр нурлы, алтын кояш нурлы
Күтем гүя бүген күтәргән.
Авыр миңа — көннең болытларын
Күз кабагым белән күтәрәм.

Карлар түгел, зар түгелер төсле
Яшәреп лә аккан болыттан.
Минем жаным зар болыты белән
Кышкы яшеннәргә юлыккан.

«Зар яумасын җиргә, сабыр бул!» — дип,
Болытларны төйим жаныма.
Син жанымны кара болыт иттең,
Аяз чагын башка сагынма!

Жылы куллар тисә, яңгыр ява,
Салкын куллар тисә — кар ғына.
Кояшларым бар да синең күктә,
Күңелемдә калган зар ғына.

Зарларымны кыссам — җыр чыга,
Башка язмыш юктыр җырчыга.

—

АРАЛА!

Кешеләрне шундый яраттым мин:
Жырлар багышладым аларга.
Жырладылар алар шул жырларны,
Моңнар акты сыймый ярларга.

Кешеләрне шундый яраттым мин:
Гафу иттем барысын аларга.
Алар шундый ямьсез кыландылар,
Нәжес акты сыймый ярларга.

Кешеләрне шундый яраттым мин:
«Кер, — диделәр, — безнең арага».
Нәжес тулы ярда басып торам,
Бата күрмим, Ходам, арала!

БЕЗ — ДӨНЬЯНЫҢ ЖАНЫ

Риза Ишморатка

Дөнья сорый миннән: «Жаным,
Ризасыңмы, Ишморат?
Ходайга гариза бирдем,
Кыямәттән иш сорап».

«Жаным» дип ялгыш әйтми ул,
Без — жаны бу дөньяның.
Базарда да базары зур
Тик сатылмаган жанның.

—

ЖӘЯҮЛЕ ЖАН

Нажар Нәжмигә

Чәчләрең кара чагында,
Жаның яралы иде.
Яралы кош кеби жаның
Талпынып бара иде.

Күңелендә яра иде,
Ә дөнья бара иде.
Кулларыңда гармун гына
Сагыштан яна иде.

Яралы кош кеби жаның
Бер очты да бер төште.
Еллар ничек өлешеңә
Жәлләмәгән көмешне...

Күңел яктыларың шулай
Чыкты микән иреkkә?
Ә күңелләр һаман бәйдә,
Гомерләрне биреп тә,

Алып булмады ирекне, —
Күңелләр һаман яра.
Яралы кош кеби жаннар
Очалмый жәяү бара...

—

БАР!

Әхсән Баянға

Жан түреңдә Такташлар бар,
Жанга иңгән якташлар бар.
Күңелемдә ак Сөннәр бар,
Жанга иңгән Әхсәннәр бар.

Гомерләрен күккә очкан
Ике аккош иткәннәр бар.
Мәхәббәтен, туган жирен
Мәңгелек жыр иткәннәр бар.

Ак Сөннәр бар, Әхсәннәр бар,
Жырны, жирне, мәхәббәтне
Коръян итеп әйткәннәр бар.
«Урланган ай»ны коткарып,
Милләтенә илткәннәр бар.
Бар!

ЖАННАН ТОТЫП КЫСТЫ

Илдар Юзигә

Дөнья безне жаннан тотып кысты,
Без сыгылдык, бездән моң чыкты.
Бүген инде тотып кысты базар,
Чыгармакчы булып бездән зар.

Дөнья, синең ни икәнең беләм,
Сиңа охшап бөкерәеп киләм.
Әмма ихлас жаннан жыр чыга, —
Барып житәчәк ул жырчыга!

—

САБЫРЛЫКЛАР ТЕЛИМ

Зөлфәткә

Дустың китте,
Сыңар канат белән
Очалмаган коштай талпындың.
Син дә киттең,
Белмәдеңме шуны —
Син бит, шагыйрь,
Милләт иңендәге
Бер канаты идең халкыңның...

Йөрәгеңне синең былбыл чакты.
Еланны да хәтта сайраттың.
Былбыллы да, зәһәр еланлы да
Шушы жирне ничек яраттың!

Каләмеңнән фәкать сөю тамды,
Каләмеңнән тамды гүзәллек.
Сабырлыклар телим милләтемә
Синең китүеңә түзәрлек.

ҮЗЕМ КЕРӘМ

Роберт Әхмәтжанга

Жан фасылы
Ел фасылы түгел.
Ә бу гасыр минем
Языммы әллә,
Егерменче гасыр!
Кайсы гасыр язы
Мәңгелекнең
Капкаларын ачыр?!

...Якты елга булып
Агып керәм,
Ләйсән тамчылардай
Тамып керәм.
Гомер тирәгенең
Ботагыннан
Яфрак-яшьләр тама
Берәм-берәм...

Яшь елгасы булып
Керәм ташып.
Хис давылы булып
Үтәм шашып.
Фанилыктан туйдым,
Ачуланма, дөнья!
Мәңгелекнең капкаларын
Үзем керәм ачып.

Ә КҮК ЭЗЛИ

Фәннүр Сафин истәлегенә

«Урман ничек шаулар?» — дигән идең,
Урман шаулай... авыр...
Яфраклары ничек шаулаганын
Ишәтерме тамыр?

«Ишәлмәсме таулар?» — дигән идең,
Ишәләләр таулар.
Син киткәннән бирле афәт илдә,
Тынып тормый даулар.

Урман «Фәннүрсезмен»
Дип шауламый.
«Бер былбылым, — ди, — ким».
Таулар да бит, былбылларын жуйса,
Моңаерга мөмкин.

Ә күк эзли ике зәңгәр күзгә —
Синәң күзләреңгә.
Тауда үскән агач тамырлары
Илтсен сүзләремгә:

«Урманнары синәң җырны җырлай,
Әнә тыңлай таулар.
Җырларга да туплар атып тора,
Җырлар әле саулар!»

—

ШАГЫЙРЬ БЕЛӘН СӨЙЛӘШҮ

Рәшит Әхмәтжанга

I

— Кабереңне кояш күргән көннән
Халык саный икән сине үлгән.
Кояш күрмәсен дип, кабереңне
Таң атуга ап-ак карлар күмгән.

Язлар җиткәч ничек түзәрсен соң? —
Кеше сүзе авыр кагылыр бит.
Кабереңә килеп баш исә дә,
«Үлгән» диючеләр табылыр бит.

II

— Жәй җиткәч тә тереләм мин, бәгырь,
Жир өстенә алып чыгар үлән.
Жирдә җыр һәм үлән исән чакта
Әйтеп карасыннар: «Рәшит үлгән».

Мин бит монда, бәгырь, тик шулай дип
Көлгәннәрдән көләр өчен килгән.

—

ЖАҢДА ШУНДЫЙ ХЭЛЛЭР

Дөнья гади генә могҗиза ул,
Белә дөнья үзенә кирәкне.
Бер утларга, бер суларга сала
Нәни генә гыйсьян йөрәкне.

Дөнья гади генә могҗиза ул,
Белә кемдә нинди йөрәк бар.
Йә уйлата, йә җырлата аны,
Йә елата гомер буе зар.

Дөнья гади генә, гали, фани,
Яндыра да сала ләхеткә.
Өлгералсаң, тик җырларың кала,
Ярый җырлар кала, бәхеткә.

Җырдай гали, гади бу дөньяга
Яшәр өчен диеп киләбез.
Җыр калдырып китәр өчен генә
Килә җиргә шагыйрь, беләбез.

Дөнья бары җыры белән гали,
Акча белән түгел, беләбез.
Җырчыларның кадерләрен никтер
Җирләгәндә генә беләбез.

—

ЭНДӘШӘСЕ КИЛГӘНДӘ

Гөлчәчәк Галиевага

Исмә әле, жыл,
Тукта әле, жыл, —
Өзмә гөлнең чәчәген.
Халык жырынан

Хушлашмый да киткәнсең шул
Гөлчәчәкләр иленә.
Сагышларны төйим хәзер
Сезгә искән җиленә.

Минем эндәшәсем килә,
Миңа сездән сүз кирәк.
Күңел тәрәзләре аша
Карый торган күз кирәк.

«И-и, бала, — дигән сүз кирәк, —
Алай уйлыйсың икән.
Жаның — вулкан, бигрәкләр дә
Белеп дулуйсың икән».

Жаңда атылган вулканны
Чыгармый торам түзеп.
Жан-болыннан Гөлчәчәгем
Жилләр китмәсен өзеп.

Соңлап чәчәк атканыңны
Жилләр дә тора сизеп...

—

КӘҮСӘР МӘХӘББӘТ

Якташым, шагыйрә Кәүсәрия Шәфыйковага

Син жаныңны кош итеп тә
Күтәрәсең күкләргә.
Жирне кочкан жыр булып син
Яңгырыйсың күпләргә.

Сөю күтендә аккош син, —
Таныды сине парың.
Инде дөнья белә бүтен
Кәүсәр мәхәббәт барын.

Син жаныңны ялгыз айга,
Кояшка да ташлайсың.
Янып үлгән дисәләр дә,
Кабат яши башлайсың.

Сөйләп торалар хәлеңне
Көнен — кояш, төнен — ай.
Безнең яктан искән жилләр
Бертуктаусыз пышылдый:

Сагышлардан сыгылмый ул,
Сагына гына белә.
Ул еламый, ул кояш күк,
Янган чакта да көлә.

—

АЧЫГЫЗ ТӘРӘЗӘЛӘРНЕ

Миләүшәгә

Киләчәккә барасы бар,
Сабуллашыйк, ягез.
Ачыгыз тәрәзәләрне,
Булса тәрәзәгез!

М.Әгъләм

Шундый мизгелләр була, —
Гөрләп тора бар дөнья.
Ә синең күңел күтеңдә
Тукталып калган дәрәя...

Тукталган агым, җилләре, —
Беркемгә кирәкмисең.
Туктамаска шул халәттә
Ышандыр йөрәкне син...

Акылның хөкеме хәтәр:
Юк, болай булмый яшәп!
Шул мизгелдә — бер мөмкинчә! —
Аяз күк китә яшьнәп...

Җан кылына: «Яратам!» — дип
Чиртеп ала бер заты.
Йөрәккә кан ташып керә,
Акыл хөкеме каты.

Йөрәгең кушканны эшлә.
Мин сиңа түгел җәлләд.
Фәрман чыгарган идем тик
Йөрәкне генә жәлләп...

Ә җыр — җан агымы бит ул! —
Җырла да күч җаннарға!
Җаннардагы якты чыга
Кояш булып таңнарға!

Шундый мизгелләр була, —
Тукталып кала галәм...
Бер кәдрә жан жылысыннан
Йөгереп китә каләм.

Синең жаныма дәшүең
Жан галәмем кузгатты.
Сөймәгәннәргә сүзем юк, —
Миңа қояш күз атты.

Кеше жанын тыңдый икән
Хәтта қояшның Үзе!
Шагыйрьгә қояштай кирәк
Жаны ачыкның сүзе!

Жаныгыз булса, ачыгыз! —
Кертегез сез жырларны!
Киләчәк бит сораячак:
Ул заманда жыр бармы?

Сутыш-жиңү, алтын түгел,
Мәхәббәт — вәждән һәм жыр —
Менә нәрсә әйттерәчәк:
«Булган, — диеп, — бөек чор!»

Ә син сөюгә мәкиббән,
Жаныңа жыр жыясың,
Милләтнең киләчәгенә
Бөек мизгел уясың!

—

ӨМЕТ УТЫ

Салисә Гәрәевага

Шагыйрь яши
Милләтенең жанында,
Өмет дигән
Мәңгелек ут сагында.

Салисә, житмешен белән! —
Зур хезмәт җимешен белән!
Яшеннен дә, эшеннен дә
Зур һәм җыр икәннен беләм!

Чит җирләрдә үзен булып,
Татар булып торы өчен,
Үлемне дә яшәштән
Башка юлга боры өчен,
Өметсезлек баткагыннан
Башкаларны йолу өчен
Кояш булып яну да аз, —
Бүләк иттең син шигъри наз.

Сүнәп барган жаннарда да
Керә алдың хисен белән.
Йөрәгендә янган утның
Шагыйранә көчен беләм!

Әгәр шулай һәрбер татар
Үз милләтен ярата алса,
Жанын ягып, кыйбласына
Милләтен карата алса,
Без башкача яшәр идек,
Татар булып яшынәр идек...
Ә барыбер
тамчы тишә лә бозны! —
Мәңге бакый
сүнделмаслар безне!

Бездә өмет — мәңгелек ут!
Шайтаннарда өмет юк!

КҮРМӘДЕ... КҮРМӘЯЧӘК!

Үсим генә тизрәк, шул чагында
Чага алмас усал кычыткан дип,
Бум житәр, ачып керәчәкмен,
Чыгачакмын барлык ишектән дип
Ышанулар юкка гына булган.

Ачы сүзләр миңа кагылмас дип,
Тизрәк шушы чорны үтим генә.
Жәен түгел, хәзер ел әйләнә
«Кычытканнар» жанны үрти генә...

Күпме калды артта ишекләренң
Үзем ачмый гына чыкканнары
Һәм сүзләренң аяз күктән генә
Яшен уты булып сукканнары.

Булды, булды арттан килгәннәрнең
Сизмәгәндә китереп сукканнары,
Янәшәдә атлап барганнарның
Аяк чалып кына екканнары.

Арттан сукмый, аяк чалмый гына
Гөнаһсызга бәла якканнары,
Уен-көлкә, шаян сүзләр сөйләп,
Кара елан булып чакканнары...

Булды, булды, вокзал идәнедәй,
Жаннарымны таптап чыкканнары,
Тормыш дәрәжәсында батыралмый
Мәхшәр утларына тотканнары...

Булды, әле ничек кенә булды
Бер кашык су белән йотканнары.
Мине сөеп оттырганнар булды,
Мине ташлап китеп отканнары...

Балачакның зәһәр кычытканы
Баскан икән бары кычытканны.
Чага дөнья, әмма күрмәде ул,
Күрмәячәк үзенә йөз чытканны!

VII

Вакыт — хаким!
Буйсынмаганнар алдында
Ул да ятим.

—

* * *

Вакытыңны сакла, диләр —
Ни файда?
Вакытны тотып калалган
Зат кайда?

Вакытыңны саклап торма,
Хаклап тор!
Һәр минутның киләчәген
Яклап тор!

СИКЕРӘ БҮГЕН АЛТЫН

Тауга карап тау булмассың,
Эчендә алтын юктыр.
Вулкан булып атылырлык
Жаныңда ялкын юктыр.

Тауга карап кеше бул син,
Һич табынма алтынга.
Утны буйсындырам диеп,
Кермә, юләр, ялкынга.

Утка тимә — яндыра,
Алтын жансыз калдыра.
Жан кердеме алтынга,
Яшәү бетә халкыңа.

Сизәм, терелергә теләп,
Сикерә бүген алтын.
Хәер сорап тора шуңа
Уйлы да моңды халкым.

—

МӘҢГЕЛЕКНЕ ЭЗЛИМ

Ярдан ярга бәрелә димәгез лә,
Без ярларда бәргәләнәбез.
Яшәү белән үлем арасында
Мәңгелекнең барын беләбез.

Күз күрмәслек, бәлки, атомдыр ул,
Тоялмаслык, бәлки, нурдыр ул?
Колак ишетмәслек, ә барыбер
Жанга иңәр назлы жырдыр ул.

Ярдан ярга бәрелә димәгез лә,
Мәңгелекнең эзим чаткысын.
Өмет уты сүнгән чаклар була,
Мин шул сернең тоям яктысын.

Бер төндә дә кырык үлеп тереләм
Мәңгелек жыр туар ноктадан.
Үлмәс жырның агымына керми
Мин яшәүдән әле туктамам.

Төnnәр бue мин шул жырны эзим,
Калдырырга яшәү ярында.
Үлем ярын чигендереп була,
Жанда шундый жырың барында.

Ярдан ярга бәрелә димәгез лә,
Жырдан жырға гына күчәм мин.
Яшәү белән үлем арасында
Мәңгелек жыр табу исәбем.

—

* * *

Вақыт — хаким!
Бұйсынмағаннар алдында
Ұл да ятим.

Вақытларга бұйсынмаған, әйт, кем соң бар?
Шушы хакта ак уй булып ява қарлар.
Ак қарларны жылыта уй, — язлар килә.
«Бер мизгеллек хаким сез», — дип,
Сулар булып челтер-челтер вақыт көлә...

ЧҮПРӘК ФӘЛСӘФӘСЕ

Алтын бәһасе, һай, үзгә, —
Менә дә төшә.
Шундый түбән тәгәрәде
Ұл тагын кичә.

Ә мин — чүпрәк кенә инде,
Мин очсызрак.
Бәндәне чүпрәк бизидер,
Агачны — яфрак.

Кешене тутач та кем соң,
Алтынга төрә?
Кәфенгә төренеп, кеше
Гүренә керә...

—

* * *

Ташла суга — туп батмый.
Таш төпкә төшә — акмый.
Юкса таш та туп кадер,
Төптә яткач, юк кадер.
Төшкәнсең, икән төпкә,
Чөярләр диеп кетмә!
Тик дәрьяны күчерсәң,
Тик дөньяны кичерсәң,
Чыгарсың килеп өскә,
Димәк, син ия көчкә,
Бар дөнья табынырлык,
Тузан булып җилгә очып
Беткәч тә сагынырлык!

БАРМЫ ДАРУ?

Мин яшәүдән арыганмын.
Юк, түгел шул яшәүдән.
Яшәмәүдән арыганмын
һәм ихлас сүз дәшмәүдән.
Кысылудан арыганмын,
Күңелләр тарлыгыннан.
Күпләрнең качасы килә,
Түгел татарлыгыннан!
Үзе булып яшәмәүдән
Арыды инде җаннар.
Җансыз гына шуышалар
Фани дөньядан саннар.
Туры сүзгә турсаялар:
«Рәнҗедек», — диләр хәтта.
Ышандыру мөмкин түгел,
Антлар эчсәң дә Хакка.

Бу арудан дәва бармы?
Бар микән дарулары?

Бу жанымның саннарында
Соң чиктә барулары...
Көн артыннан көннәр үтә,
Ә ник шатлыкка түгел?
Үз-үзеңнән киткән саен
Тарая бара күңел.
Кысыла жан, кысыла аң,
Үз-үзеңнән киткәнгә,
Жаңда туасы ирекне
Читтән өмет иткәнгә.

Дару билгеле күптән, —
Ай әйтеп тора күктән:
Милләт язмышы җирдә
Хөррият сөяр ирдә!

ХАЛӘТ МАНЗАРАСЫ

Август башы гына иде әле,
Агач төпләренә сары инде.
Яфракларның көчсез иркәсен
Челлә өзде, ни хәл итәсең...

Инде сентябрьнең көне җитте, —
Күчмә кошлар юлга җыена.
Яшел дәрәя булып яткан урман
Сары сагышларга коена.

Шомырт, зирек комач кызыл төстә,
Урман сары, соры, яшел дә...
Көзгә күкрәү булып хушлаша җәй, —
Яшьнәп ала әле яшен дә...

Табигатьтә сынау арты сынау, —
Соңгы чәчәкләрне үбә кар...
Көзгеләрдә күреп кенә булмый, —
Күңелләрдә шундый халәт бар...

ЖИЛ ҺӘМ ТАМЫР

Дөнья елый...
Әгәр күз яшьләре
Була калса коеп яуган яңгыр,
Яфрак кадәр йөрәк хәлен аңла,
Әнә яфракларга ничек авыр...

Өзәргә дип хөкем иткән көзе,
Өзелмәскә фәрман бирә тамыр.
Жирдә жылы бар, тик көзгә жыллар
Салкыныннан жанга ничек авыр...

Дөнья елый, каен түгә яшен.
Сары яфрак түтеп елый көзе.
Ничә генә көзнең авырлыгын
Күтәралыр икән жаным үзе?..

Жанга коеп көзгә яңгыр ява.
Яфрак кадәр йөрәк хәлен аңла...
Сары сагышларын йөрәгенә
Һәр көздә жир шулай жыеп ала.

* * *

Кимсетергә, ким итәргә
Тырышалар булганны.
Киметеп тә, арттырып та
Булмый шул булмаганны.

—

БАР ИКӘН

Дөнья көзгә моңга талып ауган, —
Сукмаklarга сары кар яуган.
Кыштыр-кыштыр яфрак карлары, —
Бу аларның соңгы җырлары.

Көзгә җилне шундый кызганам мин, —
Җан алулар бигрәк кыендыр.
Көзгә җил язмышын насыйп итмә, —
Утта, суда, комда коендыр...

Җил ул — үле яфрак көтүчесе.
Сулган, үлгән күптән китүчесе.
Кыштыр-кыштыр яфрак карлары, —
Бу аларның соңгы зарлары.

Әйтерсең лә җирдә алтын келәм, —
Кояш үзе тора көнләшеп.
Җирдән көчле булса, яфракларны
Алыр иде үзенә эндәшеп.

Җирнең кояшка да буйсынмаган
Мизгелләре әле бар икән...
Көз дип атлап барган сукмагымда
Яфрак түгел, күптән кар икән...

ӘЙЛӘНЕШ

Агач өсләренә ятып,
Ябышып кала ак кар.
Барыбер егылып төшә, —
Ботакта бөреләр бар.

Өй түбәләренә ятып,
Кыш буге тора ак кар.
Шуышып төшә түбәнгә, —
Каргалар кайтыр чаклар.

«Күктән дә сөрелдем, — ди кар, —
Жирдән дә сөрелдем, — ди, —
Юкка гына мин Жир кадәр
Биеккә үрелдем», — ди.

Китә тагы диңгезгә,
«Рәхмәт, — дип, — жирегезгә!»

* * *

Әгәр жанга көя төшсә,
Көяләндерә.
Көя кортын жан гынаңа
Ияләндермә!

Кискәли, көрпә ясый ул,
Тәмам он итә.
Жанны жан түгел, ахырдан
Сансыз ком итә.

—

ЮКСА...

Алмаз хақы төшә, диләр,
Тау-тау матдә озакламый
Кояш нурлары астында
Алмаз булып пешә, диләр.

Алтынын да, көмешен дә,
Кояшкаем, пешер әле!
Шуларга табынганнарны
Урынына төшер әле!

Чүп тавыдай жир өстендә
Ятсын көмеш, ятсын алтын.
Юкса шулар, жанга иңеп,
Иблис итте жирнең халкын...

* * *

Тула күңел, түтелә.
Күз яшьләре тоз гына.
Кагылма өшегән жанга,
Йә уалыр боз гына.

Ничек сәер яшәлә,
Жан кителә, чәчелә.
Куна көмеш чәчеңә,
Карамый да яшеңә.

—

САГЫШ

Сагыш ни ул? —
Көррә жыл дә
Юк чакта көзге көндә,
Яшәвенәң соң мизгеле —
Күбәләк елый гөлдә...
Сагыш ни ул? —
Көзге күкне
Каплаган соры болыт.
Кыр казлары китеп бара
Өзелмәс чылбыр булып...

Сагыш ни ул? —
Аккошларын
Озаткан күл күзедер.
Күзе түгел, тирән, тирән
Сагышның ул үзедер.

Сагыш ни ул? —
Аерылумы?
Ялгызлыгымы жанның?
Бу халәт — туктап калуы
Туарга торган таңның...

Сагыш ни ул? —
Жанның нечкә
Кылында уйналган көй.
Туган туфрак, сөйгән ярың,
Туган телең ачкан өй...

Югалтсаң
Шул өчнең берен,
Баскан жирең убыла.
Югалту туфаны баса,
Бетмәс сагыш шул була.

—

КӨЗНЕҢ БЕР КӨНӨ

Күкне күк болыт каплаган, —
Шундый да калын!
Жил котыра, бәргәләнә, —
Оныткан ялын.

Исенә төшкән, яңгыры
Түгелә генә.
Әйтерсең бар да жыелган
Бүтенгә генә.

Сыгыла-бөгелә шаулый тирәк,
Болытлар ага.
Яшел яфраклар өстенә
Карларын кага.

Бер көндә — жыл дә, давыл да,
Яңгыр, буран да..
Көзне жибәрәсем килми
Торам урамда.

Яфрак очларыннан тып-тып
Тама кар суы.
Карлар хәтерендә калган
Язлар ярсуы.

Кар хәтере болытларны
Ничек тиз куды!
Тик соң иде, зәңгәр күктә
Салкын ай туды.

Һәм... барысы да бер көндә,
Бары бер көндә! —
Яфракларны коткаралмас
Инде беркем дә...

—

КӨЗГЕ УРМАН

Шәрә тирәкләр гаскәре
Сары диңгездә йөзә.
Төйнәлгән бөреләр инде
Кышның сулышын сизә.

Соңгы яфраклар жылсез дә
Келт итеп өзеләләр.
Соңламыйк китәргә диеп,
Кошлар да тезеләләр.

Гөмбә ташый әле керпе,
Тиен куыштан карый.
Яфраксыз тирәк чирүен
Салкын жыл генә тарый.

* * *

Хәсрәт керсә жанга,
Кояш түгел, ут шары
Тәгәрәп чыга таңга.

Жанга сөю иңсәме,
Чыгам диеп ике канат
Төртеп тора иңсәне.

Хәсрәт утыра төпкә,
Канатлар үсеп чыга да
Бәхетле оча күккә.

Мәхәббәт барсын җиңә, —
Зурмын дигән хәсрәте дә
Үз кабыгына иңә.

—

КАБАТЛАНМАУ

Көзге урман.
Моңсу тынлык.
Сары яфраклар жїрдә.
Ә ничек шаулады алар! —
Китмәстәй иде бер дә...

Ул жырлар нинди иделәр! —
Отып алды Иделләр.
Дулкыннар да ул жырларны
Онытмастай иделәр...

Иделдә көз.
Су өстендә
Дулкыннар йөгөрешми.
Яфракларның соңгы жыры
Иделләргә ирешми...

Язларда ташыр Иделләр,
Ямь-яшел булыр урман.
Ачып кына карый алмам,
Өсләремдә жир-юрган...

—

ТӨН ТҮГЕЛ...

Тукта әле, уй ағымы!
Туктал бары минутка!
Жанымны ташлаган идем
Уйсыз чакта мин утка...

Уй йомгагының жеп очын
Бер ычкындырсаң кулдан,
Гыйсъян йөрәк әзер тора
Чыгып китәргә юлдан.

Тукта, уй! Туктачы, Вакыт! —
Кермә жанымны ватып.
Шушы яшыкәчә сөюне
Карамаганмын татып.

Йөрәк акылга буйсынмый,
Жаным буйсынмый санга.
Йөрәк читлеген, жан санын
Ташлагач, килдем аңга...

Караңгы төшкәнме дисәм,
Мин икән инде аңда...

.
Тыңламады шул акылны
Йөрәге дә, саны да...

ЭЧТӨЛӨК

I

«Кан бар, жан бар...»	6
Болгар белән сөйлөшү	6
Төөн	9
Үз ягына бора	11
Булуы кыйммәт!	11
Өверелеш чоры	12
Яңа ГУЛАГ	12
Өмөт көнөн билгеләү	14
«Бала туа, тибрәтергә жыр кирәк...»	15
Илегү	16
Дулкын кирәк	17
Иң олы корал	18
Котлыйм	21
Төрмәләр һәм парламентлар...	22
Белү кирәк!	23
Кош һәм кеше	24
Элек һәм хәзер	24
Саннан үч алу гына	25
Уянгач аңларсыз...	26
Чүп үләне	27
Сабырлык	27
«Без дә китеп барабыз ул...»	29
Моң юлы	29
Констанга!	30
Кычкырам!	31
Дөнья Кеше көтө	33
Чыгу юлы	34
Калкына	35
Хәтере кайтканнарга	36
Хыял һәм чынбарлык	38
Әлегә башкача	39
Өгәр кайтсам...	40
Буталып	41
«Жир тудырган һәрбер нәрсә...»	42

II

Безнең авыл	44
Барасым бар...	45
Без булмасак...	45
Яңавылда туып үскән без	46
Хәлем шундый...	48
«Калганга да, киткәнгә дә авыр...»	49
Кыр казлары ни дип кычкыра?	49
«Авылыннан китсә дә кеше...»	50

Еракта — йөрөктә	50
Жир йөрөгә	52
Өгәр шулай булса	52
Икеләнү	53
Төнгә васыять	53
Чалгы чыңы	55
Әнкәм өнә	56
Кыр казлары артыннан	58

III

Тукайга дәшү	60
И-и, Тукайжан!	62
Туган тел — намаз	64
Егылмасын, югалмасын дисәң...	65
Тукай кабат туар	66
Искә алу көнендә уйлану	67
Фикерлене күтәрә алсак...	68
Тукайчарак безнең заман	70
Туган телем	72
Ө иртәгә	73
Ул кайтты мәңгелеккә	76
Үзгөрмәгән әле безнең жыр	77
Татар тагын йоклый	79
Барлау	80

IV

Их, син булсаң яңда...	82
Ялгышмыйча ялгыштык	83
Чаралары юк иде	84
«Кагылма жанга, кагылсаң...»	85
«Син мине кол иттең...»	85
Өгәр белсә...	86
Ишетәсеңме?...	86
Көчлерәк...	87
Ник кагылдың?	87
Төшләр эзләп кайтам	88
Синнән миңа...	89
Синең жаның	90
Ди-ва-на!	90
Сагыну	91
Төштәгә бәхет белән	91
Сиңа да, миңа да	93
Мин генә	93
Ул чакта да...	94
Синдә фасыл	95
Гыйсьян тынлык	96
Бар әле	98

Ахыргача көттек	99
Гомерлек гомер	100
Ул киткәч...	102
Эңгер-меңгерле сөгәть	103
Зөлфәт-Мөдәррис	104
Ә таң атты...	105
Үр һәм гүр	106
Үй дулкыны	107
Ни сөйләр Мөдәррисең...	109
«Мин сине бары дөньядан...»	109
Йөрәк гөле	110
Мин ышандым кошка...	110
Кайта икән	112

V

Ычкынасым килә...	114
Нәни гашыйк	115
Кая ул...	116
Көткәндә	117
Мәхәббәт төтене	119
Чишелү	119
Табышмак түгел	120
Мин сөйдем...	121
Карлар да белми	122
Кунак мизгел	122
Үзгәрми үзгәртәләр...	123
Көнләшү	124
Жан һәм ялгызлык	125
Башка чара юктыр	126
Мәхәббәткә	126
Сукурайта	127
Синме, сөю?	129
Соңлаган мәхәббәт	129
Яшим әле	130

VI

Кояш белән сөйләшү	132
«Күк шәмәхә...»	132
Мин кемнеке?	133
Яшьлеккә дәшү	135
Тыңлагыз бу мәдхияне	137
Жаным	138
Кирәк иде...	140
Мизгеллек уй...	141
Башка язмыйш юктыр...	142
Арала!	143

Без — дөңьяның жаны	143
Жәяүле жан	144
Бар!	145
Жаннан тотып кысты	145
Сабырдыктар телім	146
Үзем керәм	147
Ө күк эзли	148
Шагыйрь белән сөйләшү	149
Жанда шундый хәлләр	150
Эндәшәсе килгәндә	151
Кәүсәр мэхәббәт	152
Ачыгыз тәрәзәләрне	153
Өмет уты	155
Күрмәде... күрмәячәк!	156

VII

«Вакытгыңны сакла, диләр...»	158
Сикерә бүтен алтын	158
Мәңгелекне эзлим	159
«Вакытларга буйсынмаган...»	160
Чүпрәк фәлсәфәсе	160
«Ташла суга — туп батмый...»	161
Бармы дару?	161
Халәт манзарасы	162
Жил һәм тамыр	163
«Кимсетергә, ким итәргә...»	163
Бар икән	164
Әйләнеш	165
«Әгәр жанга көя төшсә...»	165
Юкса...	166
«Тула күңел, түгелә...»	166
Сагыш	167
Көзгең бер көне	168
Көзге урман	169
«Хәсрәт керсә жанга...»	169
Кабатланмау	170
Төн түгел...	171

Литературно-художественное издание

Сафина Назибя Ахматнуровна

Казань. Татарское книжное издательство. 2009

На татарском языке

ПАМЯТЬ КРОВИ

Әдәби-нәфис басма

Сафина Нәҗибә Әхмәтнур кызы

КАН ХӘТЕРЕ

Мөхәррире *И.Г.Ногманов*

Рәссамы һәм бизәлеш мөхәррире *Р.Х.Хәсәншин*

Техник мөхәррире һәм компьютерда биткә салучысы

Н.Н.Мусина

Корректоры *Л.З.Шуһанова*

Оригинал-макеттан басарга кул куелды 16.10.2009.

Форматы 75×90 ¹/₃₂. Шартлы басма табагы 6,88.

Тиражы 2000 д. Заказ В-1516.

Татарстан китап нәшрияты ДУП.

420111. Казан, Бауман урамы, 19.

<http://tatkniga.ru>

e-mail: tki@tatkniga.ru

Оригинал-макет Jahat™ программалар пакеты ярдәмендә
эзерләнде.

«Идел-Пресс» полиграфия-нәшрият комплексы ААҖ,
420066. Казан, Декабристлар урамы, 2.